

سلسلہ: رسائلِ فتاویٰ رضویہ

جلد: دسویں

رسالہ نمبر 8



۱۳۰۲ھ

الْبُدُورُ الْأَجَلَّةُ فِي أُمُورِ الْأَهْلِ



پیشکش: مجلسِ آئی ٹی (دعوتِ اسلامی)

الْبُدُورُ الْأَجَلَّةُ فِي أُمُورِ الْأَهْلِ ١٣٠٢ھ

مع شرح

نُورُ الْأَدِلَّةِ لِلْبُدُورِ الْأَجَلَّةِ

مع حاشیہ

رَفْعُ الْعِلَّةِ عَنِ نُورِ الْأَدِلَّةِ

(رؤیتِ ہلال کے تفصیلی احکام)

مسئلہ ۲۱۶:

بِسْمِ اللَّهِ الرَّحْمَنِ الرَّحِيمِ ط

اللَّهُ رَبُّ مُحَمَّدٍ صَلَّى عَلَيْهِ وَسَلَّمَ

(م) عہ ، **فصل اول**: رؤیتِ ہلال کے حکم اور اس کے متعلق مسائل و فوائد میں پندرہ ہلال پر مشتمل۔

ہلال نمبر ۱: ۲۹ شعبان کو غروب آفتاب کے بعد ہلالِ رمضان کی تلاش فرض کفایہ ہے۔

عہ: قوسین کے اندر م، ش، ح سے بالترتیب متن، شرح اور حاشیہ مراد ہے۔

(ش) نمبر ۱: فرض کفایہ، یعنی سب ترک کریں تو سب گنہگار، اور بعض بقدر کفایت عد کریں تو سب پر سے اُتر جائے، اور وجہ اس کی ظاہر ہے کہ شاید شعبان ۲۹ کا ہو جائے تو کل سے رمضان ہے۔ اگر چاند کا خیال نہ کیا تو عجب نہیں کہ ہو جائے اور یہ بے خبر رہیں۔ تو کل شعبان سمجھ کر ناسخ رمضان کا روزہ جائے۔

یجب کفایۃ التماس الهلال لیلة الثلاثین من شعبان لانه قد یكون ناقصاً ^۱ (مراقی الفلاح) الظاہر منه الافتراض لانه یتوصل به الی الفرض ^۲ (ط ط) (حاشیۃ العلامة الطحطاوی علیہا)	شعبان کی تیسویں رات چاند کا تلاش کرنا وجوب کفایہ ہے کیونکہ بعض اوقات وہ ناقص ہوتا ہے (مراقی الفلاح) (ت) اس سے ظاہر یہی ہے کہ یہ فرض ہے کیونکہ فرض تک پہنچنے کا یہ وسیلہ ہے (ط ط)
---	--

عہ: حاشیہ رفع العلة عن نور الادلة: قلت بقدر کفایت،

فقیر نے یہ لفظ اس لیے زائد کر دیا کہ اگر التماس ہلال ایسے شخص نے کیا جس کا بیان عند الشرع مقبول نہ ہو تو اس کا التماس کرنا نہ کرنا یکساں ہو اور مقصود شرع کہ اس کے ایجاب سے تھا یعنی ثبوت ہلال، وہ حاصل نہ ہوا۔ مثلاً صفائے مطلع کی حالت میں صرف ایک آدمی نے تلاش کیا یا ہلال عیدین میں فقط عورتوں یا غلاموں نے تلاش کی، و علی هذا القیاس انما زدتہ تفقہاً فلیحذر۔

(م) نمبر ۲: یوں ہی ۲۹ رمضان کو ہلال عید کی۔

(ش) نمبر ۲: اگر چاند ہو گیا اور نہ دیکھا تو نادانستہ عید کے دن روزہ حرام میں مبتلا ہوں گے،

کذا یجب التماس ہلال شوال فی غیوب التاسع والعشرین من رمضان ^۳ (ط ط)	اسی طرح شوال کا چاند تیسویں رمضان کی شام کو دیکھنا بھی واجب ہے (ط ط) (ت)
---	---

(م) نمبر ۳: ۲۹: یقعدہ کو ہلال ذی الحجہ کی تلاش بھی ضروری ہے۔

(ش) نمبر ۳: اقول: یہ یوں ضروری ہو کہ حج و نماز عید و قربانی و تکبیرات تشریق کے اوقات جاننے اسی پر موقوف ہیں، تو اس کی تلاش عام لوگوں پر واجب کفایہ ہونی چاہئے اور اہل موسم پر فرض کفایہ کہ وہاں بے خیالی میں چاند ۲۹ کا ہو گیا اور بنا رکھا ۳۰ کا، تو وقوف عرفہ کہ حج کا فرض اعظم رکن اکبر ہے، اپنے وقت سے باہر یوم النحر میں واقع ہو گا اور عام لوگوں کو کسی فرض میں خلل کا اندیشہ نہیں، پر واجبات میں دقت آئے گی، مثلاً کسی ضرورت سے نماز عید کی تاخیر بارہویں تک چاہی تو یہ جسے بارہویں سمجھے ہیں وہ تیرہویں ہے۔ اور ایام نماز کہ ایام نحر تھے گزر چکے، نماز بے وقت ہوئی،

1 مراقی الفلاح مع حاشیۃ الطحطاوی فصل فیما یشبت بہ السلال نور محمد کتب خانہ کراچی ص ۳۵۴

2 حاشیۃ الطحطاوی علی مراقی الفلاح فصل فیما یشبت بہ السلال نور محمد کتب خانہ کراچی ص ۳۵۴

3 حاشیۃ الطحطاوی علی مراقی الفلاح فصل فیما یشبت بہ السلال نور محمد کتب خانہ کراچی ص ۳۵۴

بہت لوگ بارہویں کو قربانی کرتے ہیں، ان کی قربانیاں بے وقت ہو گئی، عرفہ کی صبح سے ہر نماز کے بعد تکبیر واجب ہوتی ہے، واقع میں جو عرفہ ہے یہ اُسے آٹھویں جان کر تکبیریں نہ کہیں گے۔

<p>جیسا کہ فرض تک پہنچانے والی چیز فرض ہوتی ہے اسی طرح واجب تک پہنچانے والی چیز واجب ہوتی ہے تو اہل موسم پر کوشش کرنا فرض اور دوسروں پر واجب ہے، تمام جو میں نے بیان کیا یہ بطورِ تفقہ ہے اور امید ہے کہ یہ انشاء اللہ تعالیٰ صواب ہوگا۔ (ت)</p>	<p>و کما ان مایتوصل بہ الی الغرض فرض فکذا ان مایتوصل بہ الی الواجب واجب فصیح الافتراض علی اهل الموسم والوجوب علی غیرهم هذا کله ما ذکرته تفقہا وارجوان یکون صوابا ان شاء اللہ تعالیٰ۔</p>
--	--

(م) نمبر ۴ : ۲۹ رجب کو بلال شعبان، ۲۹ شوال کو بلال ذیقعدہ کی بھی تلاش کریں۔

(ش) نمبر ۴ : بلال شعبان کی تلاش کا حکم خود حدیث ۴ میں ہے، حکمت اس میں یہ ہے کہ جب رمضان کا چاند بوجہ اہل نظر نہیں آتا تو حکم ہے کہ شعبان کی گنتی تیس پوری کر لیں۔ جب شعبان کا چاند نہ تحقق نہ معلوم ہوگا تو اس کی گنتی پر کیا یقین ہو سکے گا۔ یوں ہی اگر ذی الحجہ کا چاند نظر نہ آئے تو ذیقعدہ کی گنتی تیس رکھیں گے، اور وہی بات یہاں پیش آئے گی،

<p>یوں ہی اتمام تعداد کے لیے شعبان کے چاند کا تلاش کرنا بھی ضروری ہے (ع) یہ فتاویٰ عالمگیری میں سراج و ہاج سے ہے بندہ اس پر بطور استخراج اضافہ کرتا ہے کہ ذی القعدہ کے چاند کا بھی تلاش کرنا ضروری ہے۔ (ت)</p>	<p>کذا ینبغی ان یلتمسوا هلال شعبان ایضاً فی حق اتمام العدد^۴ (ع) (فتاویٰ عالمگیری۲) عن السراج الوہاج، قلت وزدت^۵ علیہ هلال ذی القعدة تفقہا۔</p>
--	---

ترمذی نے جامع میں اور حاکم نے مستدرک میں حضرت ابو ہریرہ رضی اللہ تعالیٰ عنہ سے روایت کیا کہ رسول اللہ صلی اللہ تعالیٰ علیہ وسلم نے فرمایا: رمضان کے لے لے شعبان کے چاند کو شمار کرو (م) ۱۲

قلت اس پر میں نے بطور استنباط ذوالقعدہ کے چاند (باقی اگلے صفحے پر)

عہ ۱: قلت خود حدیث میں ہے:

اخرج الترمذی فی الجامع والحاکم فی المستدرک عن ابی ہریرة رضی اللہ تعالیٰ عنہ قال قال رسول اللہ صلی اللہ علیہ وسلم احصوا اهلال شعبان لرمضان^۵ - (م) ۱۲

عہ ۲: قلت، وزدت علیہ هلال ذی القعدة

^۴ الفتاویٰ الہندیۃ الباب الثانی فی رؤیة السلال دار المعرفۃ بیروت ۱ / ۱۹۷

^۵ جامع الترمذی باب ماجاء فی احصاء بلال نور محمد کارخانہ تجارت کتب کراچی ۱ / ۱۲۳

تنبیہ: لوگ تین قسم ہیں: (۱) عادل (۲) مستور (۳) فاسق

عادل وہ مرتکب کبیرہ عہہ یا خفیف عہہ الحركات نہ ہو۔ اور مستور پر پوشیدہ حال جس کی کوئی بات مسقط شہادت معلوم نہیں۔ اور فاسق جو ظاہراً بد افعال ہے۔

عادل کی گواہی ہر جگہ مقبول ہے اور مستور کی ہلالِ رمضان میں، اور فاسق کی کہیں نہیں۔ پر بعض روایات کے بعض الفاظ بظاہر اس طرف جاتے ہیں کہ رمضان میں فاسق کی شہادت بھی سُن لیں۔ ممکن ہے کہ اُس شہر کا حاکم شرع یہی خیال رکھتا ہو، اگرچہ محققین نے اسے رد کر دیا۔ تو جس فاسق کو معلوم ہو کہ یہاں کے حاکم کا یہ مسلک ہے اس پر بیشک گواہی دینی واجب ہوگی ورنہ نہیں، اور رمضان میں جبکہ عادل و مستور کا ایک حکم ہے، تو اس وجوب میں بھی یکساں رہیں گے۔ رہا عادل، جب وہ دائم المقبول ہے تو اس پر وجوب بھی مطلقاً ہے یعنی رمضان ہو خواہ عید الفطر خواہ عید الاضحیٰ،

<p>عادل پر لازم ہے کہ اس نے جس رات چاند دیکھا ہے اسی رات حاکم کے پاس گواہی دے تاکہ لوگ صبح کو بے روزہ نہ اُٹھیں، اور یہ گواہی فرض عین ہے، اور فاسق اگر جانتا ہے کہ حاکم کا میلان طحاوی کے قول کی طرف ہے اور اس کا قول قبول کر لیتا ہے تو اس پر</p>	<p>يلزم العدل ان يشهد عند الحاكم في ليلة رؤيته كيلا يصبوا مفطرين⁶ وهي من فروض العين واما الفاسق ان علم ان الحاكم يبيل الى قول الطحاوي ويقبل قوله يجب عليه، واما</p>
--	--

کا اضافہ کیا ہے یہ اور اس سے پہلے ذوالحج کے چاند میں تفکر کی ضرورت نہیں کیونکہ اس طرح کے معاملات بطور دلالت النص ملحق ہو جاتے ہیں اور اس میں فقہاء اور عوام دونوں مشترک ہیں جیسا کہ اس پر علامہ طحاوی وغیرہ نے تصریح کی ہے (۱۴) (ت)

(بقیہ حاشیہ صفحہ گزشتہ)
تفقها هذا والذي قبله في هلال ذي الحجة ليس ما يتفكر فان امثال ذلك تلتحق على وجه دلالة النص وهو مما يشترك فيه الفقهاء والعوام كما نص عليه العلامة ط وغيره (م)

عہہ ۱: قلت مرتکب کبیرہ نہ ہو اقول ارتکاب کبیرہ میں اصرار صغیرہ بھی آگیا کہ صغیرہ اصرار سے کبیرہ ہو جاتا ہے اما قول العلماء هو ترك الكبائر والاصرار على الصغائر الخ فارادوا الايضاح لا التتيميم كما لا يخفى (رہا علماء کا یہ قول کہ کبائر کا ترک اور صغائر پر اصرار الخ تو اس سے مراد وضاحت ہے نہ کہ تکمیل تعریف، جیسا کہ مخفی نہیں۔ ت)

عہہ ۲: قلت خفیف الحركات نہ ہو جیسے بازار میں کھاتے پھر نایا شارع عام چلنے پر راہ میں پیشاب کو بیٹھنا (۱۴) (م)

⁶ مرقی الفلاح مع حاشیہ الطحاوی فصل فیما یثبت بہ السلال نور محمد کارخانہ تجارت کتب کراچی ص ۳۵۸

<p>المستور ففيه شبهة الرويتين⁷ (ش عن الحلواني) اقول: واذ قد تقرر قبول المستور كما سيأتي فارتفع النزاع وقد افاد بمفهوم الشرح ان الفاسق لا يجب عليه ان لم يعلم ذلك وهو الذي افاد (در) عن البزازی ونبه عليه (ش)۔</p>	<p>گواہی دینا واجب ہے۔ رہا مستور الحال شخص تو اس کے بارے میں دو^۲ روایات کا شبہ ہے (ش عن الحلواني) اقول: جب مستور کے قول کا مقبول ہونا ثابت ہے جیسا کہ عنقریب آ رہا ہے تو نزاع ختم ہو گیا اور مفہوم شرح سے یہ واضح ہوا ہے اگر فاسق اس معاملہ کو نہ جانتا ہو تو اس پر گواہی لازم نہیں، یہ وہ ہے جو (در) نے (بزازی) سے افادہ کی اور اس پر تنبیہ کی (شامی) نے۔ (ت)</p>
--	---

پھر وجوب کا سبب یہ ہے کہ اگر دیکھنے والے نے اسی شب گواہی نہ دی تو ہلال رمضان میں صبح کو لوگ بے روزہ اٹھیں گے اور ہلال فطر میں
روزہ دار۔ اور یہ دونوں ناروا جس کا الزام گواہی نہ دینے والے پر ہوگا۔

<p>فان تاخير الحجة عن وقت الحاجة اثم ، وقد قال تعالى وَلَا تَكْتُمُوا الشَّهَادَةَ ۗ وَمَنْ يَكْتُمْهَا فَإِنَّهُ آثِمٌ قَلْبُهُ ۗ⁸</p>	<p>کیونکہ ضرورتِ وقت سے گواہی میں تاخیر گناہ ہے، اللہ تعالیٰ کا ارشاد گرامی ہے: گواہی کو مت چھپاؤ اور جو گواہی چھپائے گا تو اندر سے اس کا دل گنہگار ہے۔ (ت)</p>
--	---

اقول: مگر ہلال ذی الحجہ میں آٹھویں تک کوئی حاجت ایسی نہیں جو بوجہ تاخیر خلل پذیر ہو۔ بس یوں معلوم ہو جانا چاہئے کہ فجر عرفہ سے
لوگ تکبیر میں مشغول ہوں اور حجاج سامان و قوف کریں،

<p>فان اخرالى هذا فلا يؤخر وقت الحاجة ط انما كان الاثم به ، فليكن التأخير الى هنا سابقاً هذا مأقلته تفقها فليحذر۔</p>	<p>پس اگر یہاں تک مؤخر کرتا ہے تو کوئی حرج نہیں، لیکن وقت حاجت سے مؤخر نہ کرے، ط۔ کیونکہ اس سے گنہ گار ہوگا تو یہاں تاخیر سات ذوالحجہ تک ہو سکتی ہے۔ یہ بندہ نے بطور استخراج کہا ہے، اسے محفوظ کیجئے۔ (ت)</p>
---	---

(م) نمبر ۵: ہلال دیکھنے والے عادل پر مطلقاً اور مستور پر رمضان میں، اور فاسق پر جب سمجھے کہ حاکم میری گواہی مان لے گا، واجب ہے کہ
رمضان و عید الفطر میں اسی شب، اور ذی الحجہ میں آٹھویں تک حاکم شرع کے پاس حاضر ہو کر روایت پر گواہی دے۔

⁷ ردالمحتار کتاب الصوم دار احیاء التراث العربی بیروت ۹۱/۲

⁸ القرآن ۲۸۳/۲

(م) نمبر ۶: یہاں تک زن پردہ نشین نکلے اگرچہ شوہر اذن نہ دے، اگرچہ کینز اجازت مولیٰ نہ پائے۔ اگر سمجھیں کہ ثبوتِ رویت ہم پر موقوف ہے ورنہ یہ نکلنا ناجائز ہوگا۔

<p>پردہ نشین لونڈی پر اس رات نکلنا لازم ہے۔ (د) سے مراد در مختار ہے یعنی چاند رات۔ (ش) سے مراد شامی ہے یعنی اپنے مولیٰ کی اجازت کے بغیر نکلے اور گواہی دے جیسا کہ حافظیہ میں ہے (د) اسی طرح آزاد عورت پر بھی بلا اجازتِ خاوند نکلنا لازم ہے، اسی طرح وہ لونڈی جو پردہ نشین نہ ہو اور وہ عورت جو منکوحہ نہ ہو ان کا نکلنا تو بطریقِ اولیٰ ہوگا (ش) یہ اس وقت ہے جب شہادت کے لیے اس کا تعین ہو ورنہ اس کا نکلنا حرام ہوگا (ط)۔ (ت)</p>	<p>(ش) نمبر ۶: یجب علی الجارية المخدرة ان تخرج فی لیلتها۔⁹ (د) (در مختار) ای لیلۃ الرؤیة¹⁰ (ش) بلا اذن مولاها وتشهد كما فی الحافظیة¹¹ (د) وكذا یجب علی الحرّة ان تخرج بلا اذن زوجها كذا غیر المخدرة والمزوجة بالاولی¹² (ش) محله اذا تعینت للشهادة والا حرم علیها¹³ (ط)</p>
--	---

یہ حکم اس صورت میں ہے جب خاص انہی لوگوں پر گواہی متعین ہو ورنہ پردہ نشین کو جانا یا عورت کو بے اذن شوہر یا غلام و کینز کو بے اجازت مولیٰ نکلنا روا نہیں،

<p>طحاوی نے فرمایا: ظاہر یہی ہے کہ اس کی ضرورت اس وقت ہے جب رویت چاند کا اثبات ان پر موقوف ہو ورنہ ضروری نہیں (ش) (ت)</p>	<p>قال ط (الطحاوی) والظاهر ان محل ذلك عند توقف اثبات الرؤیة والا فلا¹⁴ (ش)</p>
---	---

(م) نمبر ۷: جہاں ریاستیں اسلامی ہیں اُن بلاد میں جو عالم دین سُنی المذہب سب سے زیادہ علم فقہ رکھتا ہو وہ بحکمِ شرع سردارِ مسلمانان ہے، مسلمانوں پر فرض ہے کہ اپنی دینی باتوں میں اُسی کی طرف رجوع کریں اور اُس کے فتووں پر عمل کریں، تو چاند دیکھنے پر بھی واجب ہے کہ اُس شب اُس کے حضور ہو کر ادائے شہادت کرے۔

⁹ در مختار کتاب الصوم مطبع مجتہبی دہلی ۱۳۸/۱

¹⁰ ردالمختار کتاب الصوم دار احیاء التراث العربی بیروت ۹۱/۲

¹¹ در مختار کتاب الصوم مطبع مجتہبی دہلی ۱۳۸/۱

¹² ردالمختار کتاب الصوم دار احیاء التراث العربی بیروت ۹۱/۲

¹³ طحاوی علی مرقی الفلاح کتاب الصوم نور محمد کارخانہ تجارت کتب کراچی ص ۳۵۸

¹⁴ ردالمختار کتاب الصوم دار احیاء التراث العربی بیروت ۹۱/۲

(ش) نمبر ۷: علامہ عبدالغنی بن اسمعیل نابلسی قدس سرہ حدیقہ ندیہ شرح طریقہ محمدیہ میں فرماتے ہیں:

<p>عتمانی میں ہے کہ جب دُور ایسے بادشاہ سے خالی ہو جو صاحبِ قدرت ہو تو اس وقت امور علماء کے سپرد ہوں گے اور اُمت پر لازم ہے کہ اس وقت وہ علماء کی طرف رجوع کرے۔ (ت)</p>	<p>وفي العتَابِ اذا خلا الزمان من سلطان ذي كفاية فلا امور مؤكدة الى العلماء ويلزم الامة الرجوع اليهم۔¹⁵</p>
---	--

اسی میں ہے:

<p>علماء میں جو سب سے زیادہ صاحبِ علم ہوگا لوگ اُس کی اتباع کریں، اگر علم میں برابر ہوں تو ان میں قرعہ ڈال لیں۔ (ت)</p>	<p>المتبع اعلمهم فان استوا القرع بينهم۔¹⁶</p>
---	--

متنبیہ: آج کل اسلامی ریاستوں میں بھی قضاة و حکام اکثر بے علم ہوتے ہیں، تو عالم دین اُن پر بھی مقدم۔ اور وقتِ اختلاف فتویٰ عالم پر ہی عمل واجب۔

حکایت: امام الحرمین ابوالمعالی رحمۃ اللہ تعالیٰ علیہ کے زمانے میں بادشاہ وقت کے یہاں ۲۹ کے ہلال پر گواہیاں گزریں۔ بحکم سلطان اعلان ہوا کہ کل عید ہے، یہ خبر امام الحرمین کو پہنچی۔ گواہیاں قابلِ قبول نہ تھیں، امام کے حکم سے معاً دوسرا اعلان ہوا کہ بحکم امام ابوالمعالی کل روزہ ہے۔ صبح کو تمام شہر روزہ دار اٹھا۔ حاسدوں نے یہ خبر خوب رنگ کر بادشاہ تک پہنچائی کہ اگر امام چاہیں تو سلطنت چھین لیں۔ ملاحظہ ہو کہ انہیں کا حکم مانا گیا اور حکم سلطان کی کچھ پروا نہ ہوئی۔ بادشاہ نے برا فروختہ ہو کر چوب دار بھیجے کہ جیسے بیٹھے ہیں تشریف لائیں۔ امام ایک جتہ پہنے تھے، ویسے ہی دربار میں رونق افروز ہوئے، اشتعال شاہی دو بالا ہوا کہ لباس درباری نہ تھا سوال کیا، فرمایا، اطاعت اولوالامر واجب ہے۔ حکم تھا جیسے بیٹھے ہیں آئیں، میں یوں ہی بیٹھا تھا چلا آیا، کہا اعلان خلاف پر کیا باعث تھا؟ فرمایا: انتظام دنیا تمہارے سپرد ہے اور انتظام دین ہمارے متعلق۔ بادشاہ پر ہیبتِ حق طاری ہوئی۔ باعزاز تمام رخصت کی اور بد گویوں کو سزا دی۔

متنبیہ: علم دین فقہ و حدیث ہے منطق و فلسفہ کے جاننے والے علماء نہیں، یہ امور متعلق بہ فقہ ہیں، تو جو فقہ میں زیادہ ہے وہی بڑا عالم دین ہے، اگرچہ دوسرا حدیث و تفسیر سے زیادہ اشتعال رکھتا ہو پھر بھی عالم دین نہ ہوگا مگر سنی المذہب کہ فاسد العقیدہ جہل مرکب میں گرفتار جو جہل بسیط سے ہزار درجہ بدتر، خصوصاً غیر مقلدین کہ

¹⁵ الحدیقہ الندیہ النوع الثالث فی المنسوب الیہا مکتبہ نوریہ رضویہ فیصل آباد ۱/ ۳۵۱

¹⁶ الحدیقہ الندیہ النوع الثالث فی المنسوب الیہا مکتبہ نوریہ رضویہ فیصل آباد ۱/ ۳۵۱

فقہ و فتویٰ میں ان پر اعتماد تو ایسا ہے جیسے چور کو پاسبان بنانا۔

(م) نمبر ۸: جہاں کوئی عالم بھی نہ ہو مجمع مسلمین مثلاً مسجد جامع وغیرہ میں گواہی دیں۔

<p>اگر حاکم موجود نہ ہو تو وہ مسجد میں گواہی دے (جامع الرموز) قلت: خاص مسجد کا ذکر اس لیے کہ وہ محل اجتماع ہے اور مقصود اعلان ہوتا ہے تاکہ اعلان ایسی جگہ ہو جائے جہاں لوگ جمع ہوں، جیسا کہ مخفی نہیں (ت)</p>	<p>(ش) نمبر ۸: وان لم يوجد حاکم يشهد في المسجد (ج) ۱۷ جامع الرموز قلت: انما خص المسجد له بسجل الاجتماع و انما المقصود الاعلان ليحصل حيشاً وجد و اجتماعين كما لا يخفى۔</p>
--	---

(م) نمبر ۹: جو بلا عذر گواہی دینے میں تاخیر کرے گا پھر کہے گا میں نے دیکھا تھا اس کی گواہی مردود ہوگی۔

(ش) نمبر ۹: عذر کی صورت یہ کہ مثلاً شہر میں نہ تھا، دیہات میں دیکھا، وہاں سے اب آیا ہے، تو اس کی گواہی سُن لیں گے، اور تاخیر سے وہی مراد کہ وقت حاجت کے بعد پھر نہ اُٹھار کھے ہلال رمضان و عید الفطر میں پہلی ہی شب ہے۔

<p>گواہوں نے رمضان کے آخری دن گواہی دی کہ انہوں نے اہل شہر کے روزہ شروع کرنے سے ایک دن پہلے چاند دیکھا تھا، اگر وہ گواہ شہر کے رہنے والے ہوں تو گواہی مسترد ہوگی کیونکہ انہوں نے گواہی میں تاخیر کی ہے اور اگر وہ خارج شہر سے آئے ہوں تو ان کی گواہی مقبول ہوگی، یہ فتح سے شامی میں ہے۔ (ت)</p> <p>قوله في آخر رمضان۔ اقول: جس شخص نے دلیل کو خوب جان لیا ہے اس پر واضح ہوگا کہ "الآخر" کا لفظ قید نہیں بلکہ اگر انہوں نے اس دن سے دوسرے دن گواہی دی جب لوگ صبح بے روزہ اُٹھے، انہوں نے کہا ہم نے گزشتہ رات چاند دیکھا اور وہ شہر کے رہنے والے تھے اور عذر بھی کوئی نہ ہو تو وہ فاسق قرار پائیں گے ان کی گواہی مسترد ہوگی کیونکہ انہوں نے ذمہ داری کی خلاف ورزی</p>	<p>شهد وافي آخر رمضان ع برؤية هلاله قبل صومهم بيوم ان كانوا في المصر ردّت لتركهم الحسبة وان جاء وامن خارج قبلت من الفتح¹⁸ (ش)</p> <p>(ح) عہ نمبر ۹: قوله في آخر رمضان، اقول من احاط بالدليل علم ان الاخر ليس بقيد بل لو شهد وامن غد بعد ما اصبح الناس مفطرين انارأينا الهلال البارحة وكانوا في المصر ولا عذر فسقوا و ردت شهادتهم لتركهم الحسبة وقد علمت ذلك من نص العلماء ان الشهادة من</p>
---	--

¹⁷ جامع الرموز کتاب الصوم مکتبۃ الاسلامیہ گنبد قاموس ایران ۳۵۳/۱

¹⁸ رد المحتار کتاب الصوم دار احیاء التراث العربی بیروت ۹۱/۲

<p>کی ہے اور آپ یہ بھی جان چکے کہ علماء نے تصریح کی ہے کہ شہادت فرض عین ہے اور یہ چاند دیکھنے والی رات میں ہی گواہی دینا لازم ہے حتیٰ کہ پردہ نشین اور منکوحہ خواتین پر بغیر اجازت خاوند اور مولیٰ کے (چاند دیکھنے کے لیے نکلنا لازم ہے)۔ (ت)</p>	<p>فروض العين وانها تجب في ليلة الرؤية حتى تخرج المخدرة والمنكوحه بدون اذن زوجها ومولاها¹⁹ (ملخصاً)</p>
---	--

(م) نمبر ۱۰: جب چاند پر نظر پڑے اور دیکھنے والوں کی گواہی کفایت نہ کرتی ہو، فوراً جہاں تک بن پڑے ایسے مسلمانوں کو دکھادیں، جن کی گواہی کافی ہو، اور ویسے بھی دکھادینا چاہئے کہ کثرت بہر حال بہتر ہے۔

(ش) نمبر ۱۰: اقول: اگر مطلع صاف نہیں، دفعتاً برہٹا اور اسے چاند نظر پڑا، اب یہ اس قابل نہیں کہ اس کی گواہی مسومع ہو، خواہ فاسق ہے یا مستور یا اکیلا یا صرف عورتیں یا غلام ہیں اور ہلالِ ہلالِ عیدین تو ان لوگوں کا دیکھنا کافی نہ ہوگا۔ اور عجب نہیں کہ ابر پھر آجائے۔ لہذا نہایت تعجیل کر کے ایسے معتمد مسلمانوں کو دکھا دے جن کی گواہیاں کفایت کر جائیں قال اللہ تعالیٰ وَتَعَاوَنُوا عَلَى الْبِرِّ وَالتَّقْوَىٰ²⁰ (اللہ تعالیٰ کا فرمان مبارک ہے۔ نیکی اور تقویٰ پر ایک دوسرے کے ساتھ تعاون کرو۔) اس صورت میں تو بشرط قدرت معتمدین کو دکھانا لازم ہونا چاہئے، اور اگر ایسا نہیں بلکہ خود ان کی گواہی بس ہے، تاہم اوروں کا دکھانا اچھا ہی ہے کہ کثرت شہود بہر حال بہتر ہے عجب کیا کہ یہ اپنے نزدیک اپنی گواہی کافی سمجھیں اور حاکم شرع کو کسی وجہ سے اعتبار نہ آئے تو اور شہود کی حاجت پڑے ہذا کلمہ ما ذکرہ تفقہاً وارجوا ان یکون حسناً ان شاء اللہ تعالیٰ (بندہ نے یہ تمام بطور استنباط کہا ہے اور امید ہے یہ ان شاء اللہ درست ہوگا۔ ت)

(م) نمبر ۱۱: جس شام احتمالِ ہلال ہو جب تک حکم حاکم شرعی فتویٰ عالم دین نہ ہو ہر گز ہر گز کسی وجہ سے بندوقیں یا آواز کی آتش بازی اپنے دنیوی کاموں کے لیے بھی ہر گز نہ کریں۔

(ش) نمبر ۱۱: اصطلاحیوں ٹھہری ہوئی ہے کہ جہاں اسلامی ریاست ہے بعد تحقیق ہلال توپ کے فیر ہوتے ہیں اور شہروں میں بندوقیں یا ہوائیاں وغیرہ چھوڑتے ہیں، اب اگر ثبوت شرع ہو گیا اور حاکم شرع نے بھی حکم دے دیا جب تو یہ فعل مستحسن ہے کہ ایک نیت صالحہ سے کیا جاتا ہے اور آتش بازی کا ناجائز ہونا بوجہ اضاعت مال تھا، یہاں جاری نہیں کہ بعد غرض محمود کے اضاعت کہاں۔ ورنہ دو صورتیں ہیں: ایک یہ کہ اعلانِ ہلال کے سوا اور کسی وجہ سے یہ فعل کریں، مثلاً دوست کے گھر بیٹا پیدا ہوا، بندوقیں سرکیں، یا خالی بیٹھے مال ضائع کرنا چاہا، ہوائیاں،

¹⁹ مراقی الفلاح مع حاشیہ الطحاوی فصل فیما یثبت بہ السلال نور محمد کارخانہ کتب کراچی ص ۳۵۸، رد المحتار کتاب الصوم دار احیاء التراث العربی بیروت ۹/۲

²⁰ القرآن ۲/۵

ناٹریاں، توڑیاں چھوڑیں۔ یہ ممنوع ہے کہ اس میں مسلمانوں کو دھوکا ہوگا۔ دوسرے یہ کہ جاہلوں نے جو اپنے جاہلانہ مسئلوں سے بے حکم حاکم و فتویٰ عالم اپنے نزدیک رویت کی خبر ٹھیک جان کر پٹاخہ بازی شروع کر دی۔ اور یہ بھی زیادہ ناجائز و حرام ہے کہ منصب رفیع شرع پر جرات ہے۔

<p>رسول اللہ صلی اللہ تعالیٰ علیہ وسلم کا فرمان ہے: جو بغیر علم کے فتویٰ دیں گے خود بھی گمراہ اور دوسروں کو بھی گمراہ کریں گے۔ رسالت مآب صلی اللہ تعالیٰ علیہ وسلم کا یہ بھی فرمان مبارک ہے: تم میں سے جو فتویٰ دینے میں زیادہ جرات کرے گا وہ جہنم میں جانے میں زیادہ جرات مند ہوگا۔ یہ تمام بھی بطور استخراج ہے اور میں گمان کرتا ہوں کہ اس میں کوئی مخالفت نہیں کرے گا۔ اللہ ہی صواب کی طرف رہنمائی فرمانے والا ہے۔ (ت)</p>	<p>قال رسول الله صلى الله تعالى عليه وسلم افتوا بغير علم فضلووا وضلوا²¹ وعنه صلى الله تعالى عليه وسلم اجتر كم على النار²² هذا كله ايضاً تفقهاً، ولا اظن احد ا يخالف فيه۔ والله الهادي للصواب۔</p>
---	---

(م) نمبر ۱۲: ہلال دیکھ کر اس کی طرف اشارہ نہ کریں۔ (ش) نمبر ۱۲: کہ افعال جاہلیت سے ہے،

<p>چاند دیکھنے پر اس کی طرف اشارہ کرنا مکروہ ہے کیونکہ یہ اہل جاہلیت کا عمل ہے (فتح القدير) (ت)</p>	<p>تكره الاشارة الى الهلال عند رؤيته لانه فعل اهل الجاهلية²³ (فتح القدير)</p>
---	--

(م) نمبر ۱۳: ہلال دیکھ کر منہ پھیر لے۔ (ش) نمبر ۱۳: اقول حدیث میں ہے:

<p>حضور سید عالم صلی اللہ تعالیٰ علیہ وسلم جب نیا چاند دیکھتے اپنا منہ (مبارک) اس کی طرف سے پھیر لیتے۔ اسے ابوداؤد نے حضرت قتادہ سے مرسل روایت کیا ہے اور اس کا شاہد کوئی نہیں اور اس کی سند ثقہ ہے (ت)</p>	<p>ان النبي صلى الله تعالى عليه وسلم كان اذا رأى الهلال صرّف وجهه عنه²⁴ رواه ابوداؤد عن قتادة مرسلًا ولا شواهد وسندة ثقاة۔</p>
---	---

²¹ صحیح مسلم باب رفع العلم قدیمی کتب خانہ کراچی ۲/۳۴۰

²² سنن الدارمی باب القتیا حدیث ۱۵۹ نشر السنۃ ملتان ۱/۵۳

²³ فتح القدير فصل فی رؤیة الهلال، نوریہ رضویہ سکھر ۲/۲۴۳

²⁴ سنن ابی داؤد کتاب الادب باب ما یقول الرجل اذا رأى الهلال آفتاب عالم پریس لاہور ۲/۳۳۹

شاید اس کی وجہ یہ ہو کہ شرکی چیز ہے افادہ المناوی فی التیسیر²⁵ (مناوی نے تیسیر میں افادہ کیا۔ ت) **اقول:** یا یہ کہ کفار نے اُس کی عبادت کی اور شرع میں اُسے دیکھ کر اللہ جل جلالہ سے دُعا کرنی آئی، تو پسندیدہ ہوا کہ منہ پھیر کر کی جائے تاکہ کفار سے مشابہت نہ لازم آئے۔ واللہ ورسولہ اعلم صلی اللہ تعالیٰ علیہ وسلم۔

(م) نمبر ۱۴: یہ جو جابلوں میں مشہور ہے کہ فلاں چاند تلوار پر دیکھے فلاں آئیے پر۔ یہ سب جہالت و حماقت ہے، بلکہ حدیث میں جو دُعائیں فرمائیں وہ پڑھنی کافی ہیں۔

(ش) نمبر ۱۴: حدیث میں رویت ہلال کی بہت دُعائیں آئیں، بعض حصین میں مذکور ہیں۔

(ح) نمبر ۱۴: فقیر غفر اللہ تعالیٰ لہ جہاں تک اس وقت اپنی نظر میں ہیں تمام ادعیہ حدیث کو مع اشارہ رموز مخرجین جمع کرتا ہے وباللہ التوفیق:

<p>(م) اللہ اکبر اللہ اکبر ، الحمد للہ ، برائی سے پھرنے اور نیکی کی طاقت اللہ تعالیٰ کی توفیق کے بغیر نہیں۔ اے اللہ میں تجھ سے اس ماہ میں خیر مانگتا ہوں اور شر تقدیر اور شر قیمت سے تیری پناہ ڈھونڈتا ہوں۔ (اطب) حضرت عبادہ بن صامت رضی اللہ تعالیٰ عنہ سے مروی ہے اے خیر و رشد کے چاند، میں تیرے پیدا کرنے والے پر ایمان رکھتا ہوں۔ (د) حضرت قتادہ سے مرسلًا مروی ہے اے اللہ! میں تجھ سے اس میں خیر مانگتا ہوں۔ (۳) اے اللہ! میں تجھ سے اس ماہ کی اور تقدیر کی خیر مانگتا ہوں اور اس کے شر سے تیری پناہ ڈھونڈتا ہوں (۳) (طب) حضرت رافع بن خدیج رضی اللہ تعالیٰ عنہ سے سند حسن کے ساتھ مروی ہے: اے اللہ!</p>	<p>(ح) اللہ اکبر اللہ اکبر الحمد للہ لاحول ولا قوۃ اِلا بِاللّٰہ۔ اللہم انی اسئلك من خیر هذا الشهر اعود بك من شرّ القدر ومن شریوم المحشر۔²⁶ (اطب) عن عبادہ بن الصامت ، ہلال خیر و رشد امنت بالذی خلقک۔²⁷ (د) عن قتادۃ بلاغا ، اللہم انی اسئلك من خیر هذا (۳) اللہم انی اسئلك من خیر هذا الشهر وخیر القدر و اعود بك من شره²⁸ (۳) (طب) عن رافع بن خدیج باسناد حسن اللہم</p>
<p>اس چاند کو ہم پر برکت، ایمان، سلامتی اور امن والا بنادے۔ (ا، ب) ت ک جب) حضرت طلحہ بن عبید اللہ سے سند حسن کے ساتھ مروی ہے اور اس چیز کی توفیق دے جو تجھے پسند اور تو اس سے راضی ہے (جب) نے طلحہ سے اور (طب) نے حضرت ابن عمر سے</p>	<p>اللہ علینا بالیمن والایمان والسلامۃ والسلام۔²⁹ (اق ت ک جب) عن طلحۃ بن عبید اللہ باسناد حسن ، والتوفیق لما تحب وترضی۔³⁰ جب عن</p>

²⁵ تیسیر تحت حدیث کان اذاری السلال مکتبۃ الامام الشافعی ریاض سعودیہ ۲/۲۴۹

²⁶ مسند احمد بن حنبل مرویات عبادہ بن الصامت دار الفکر بیروت ۲۳۹/۵

²⁷ سنن ابی داؤد کتاب الادب باب ما یقول الرجل اذاری السلال آفتاب عالم پریس لاہور ۲/۳۳۹

²⁸ المعجم الکبیر للطبرانی حدیث ۴۴۰۹ المکتبۃ الفیصلیہ بیروت ۲/۲۷۶

²⁹ جامع ترمذی ابواب الدعوات امین کمپنی کتب خانہ رشیدیہ دہلی ۲/۴۹۸

³⁰ الاحسان بترتیب ابن الحبان حدیث ۸۸۵ باب الادعیہ مؤسسۃ الرسالۃ بیروت ۳/۷۰

<p>یہ الفاظ بھی نقل کئے سکون، عافیت اور رزق حسن مانگتا ہوں، (سن) نے حضرت حدیر السلمی سے مرسلًا روایت کیا میرا رب اور تیرا رب اللہ ہے (امی ت ک حب) نے حضرت طلحہ سے اور طب نے حضرت ابن عمر سے روایت کیا، تمام حمد اس اللہ کی جو گزشتہ ماہ اسے لے گیا، حضرت قتادہ سے بلائًا، اور (سن) نے حضرت عبد اللہ بن مطرف سے روایت کیا ہے اے اللہ! میں تجھ سے اس ماہ کی خیر، اس کا نور، اس کی برکت، اس کی ہدایت، اس کی طہارت اور عافیت مانگتا ہوں۔</p>	<p>طلحة (طب) عن ابن عمر، والسكينة والعافية والرزق الحسن³¹ (سن) عن حدیر السلمی مرسلًا، ربی وربک اللہ۔³² امی ت ک (حب) عن طلحة طب عن ابن عمر، الحمد لله الذی ذهب بشهر کذا³³ وعن قتادة بلائًا (سن) عن عبد الله بن مطرف اسئلك من خیر هذا الشهر ونوره و برکتہ وهداه و طهوره و معافاته³⁴ (سن) مثله، اللهم ارزقنا خیرة ونصرة وبرکتہ وفتحہ ونوره ونعوذ بک من شره وشر ما بعده³⁵ (مومص) عن علی موقوفًا۔</p>
--	---

(سن) نے اس کی مثل روایت کیا۔ اے اللہ! ہمیں اس کی خیر، مدد، برکت، رحمت، فتح اور نور عطا فرما اور ہم اس کے اور اس کے ما بعد کے شر سے تیری پناہ ڈھونڈتے ہیں۔ اسے (مومص) نے حضرت علی رضی اللہ عنہ سے موقوفًا روایت کیا ہے۔ (ت)

³¹ عمل الیوم واللیلیۃ حدیث ۶۳۵ دائرۃ المعارف حیدرآباد دکن انڈیا ص ۱۷۵

³² جامع ترمذی ابواب الدعوات امین کمپنی کتب خانہ رشیدیہ دہلی ۲/۹۸۸

³³ عمل الیوم واللیلیۃ حدیث ۶۳۷ دائرۃ المعارف حیدرآباد دکن انڈیا ص ۱۷۵

³⁴ عمل الیوم واللیلیۃ حدیث ۶۳۷ دائرۃ المعارف حیدرآباد دکن انڈیا ص ۱۷۵

³⁵ المصنف ابن ابی شیبہ حدیث ۹۷۹۶ کتاب الدعوات ادرۃ القرآن والعلوم الاسلامیہ کراچی ۱۰/۳۹۹ - ۴۰۰

(م) نمبر ۱۵: چاند پر جب کبھی نظر پڑے تو اس کے شر سے پناہ مانگئے۔
 (ش) نمبر ۱۵: ترمذی، نسائی، حاکم، ابو موسیٰ صدیقہ رضی اللہ تعالیٰ عنہا سے راوی حضور پر نور صلی اللہ تعالیٰ علیہ وسلم نے چاند کو دیکھ کر فرمایا:

یا عائشۃ استعیدی بالله من شر هذا، فان هذا هو الغاسق اذا وقب۔ ³⁶	اے عائشہ! اللہ تعالیٰ کی پناہ مانگ اس شر سے کہ یہی ہے وہ اندھیری ڈالنے والا جب ڈوبے یا گھٹائے،
--	--

یعنی قرآن عظیم میں جس غاسق کا ذکر فرمایا وہ **شَرِّ غَاسِقٍ**³⁷ اور اس کے شر سے پناہ مانگنے کا حکم آیا اس سے یہی چاند مراد ہے۔

فصل دوم:

ان امور میں جن کا دوبارہ تحقیق ہلال کچھ اعتبار نہیں، بیس ۲۰ قمر پر مشتمل
 (م) قمر نمبر ۱۶: اہل ہیئت کی بات کا کچھ اعتبار نہیں اگرچہ عادل ہوں اگرچہ کثیر ہوں، نہ ہی خود اس پر عمل جائز۔ (ش) قمر ۱۶/۱ اہل ہیئت وہ لوگ جو آسمانوں کے حال اور ستاروں کی چال سے بحث کرتے ہیں، وہ اپنے حساب سے بتاتے ہیں کہ فلاں دن رویت ہوگی فلاں مہینہ انتیس ۲۹ کا ہوگا فلاں تیس ۳۰ کا۔ پھر ان کی بات کہ ایک حساب ہے ٹھیک بھی پڑتی ہے، پر صحیح مذہب میں اس کا کچھ اعتبار نہیں اگرچہ وہ ثقہ عادل ہوں، اگرچہ ان کی جماعت کثیر یک زبان ایک ہی بات پر اتفاق کرے۔ مثلاً وہ ۲۹ شعبان کو کہیں آج ضرور رویت ہوگی کل یکم رمضان ہے۔ شام کو ابر ہو گیا، رویت کی خبر معتبر نہ آئی، ہم ہر گز رمضان قرار نہ دیں گے، بلکہ وہی یومہ الشک ٹھہرے گا، یا وہ کہیں آج رویت نہیں ہو سکتی، کل یقیناً ۳۰ شعبان ہے، پھر آج ہی رویت پر معتبر گواہی گزری، فوراً قبول کر لیں گے اور کچھ خیال نہ کریں گے کہ بر بنائے ہیئت تو آج رویت ناممکن تھی۔ گواہ نے دیکھنے میں غلطی کی، یا غلط کہا، دلیل اس مسئلے اور اکثر مسائل آئندہ کی جو قمر ۵ تک آئیں گے یہ ہے کہ شارع صلی اللہ تعالیٰ علیہ وسلم نے صوم و فطر کا حکم رویت پر معلق فرمایا، صحیحین وغیرہما میں بطریق کثیرہ بہت صحابہ رضوان اللہ تعالیٰ علیہم سے مروی کہ حضور اقدس صلی اللہ تعالیٰ علیہ وسلم ارشاد فرماتے ہیں:

³⁶ جامع ترمذی ابواب التفسیر سورۃ الفلق، نور محمد کارخانہ تجارت کتب کراچی ۲/ ۳۸۵

³⁷ القرآن ۱۱۳ / ۳

صومو الرویۃ و افطر الرویۃ فان اغسی علیکم فاکبلوا عدۃ شعبان ثلاثین۔ ³⁸	چاند دیکھ روزہ رکھو، چاند دیکھ کر ختم کرو۔ اور اگر مطلع صاف نہ ہو تو تیس ۳۰ کی گنتی پوری کر لو۔ (ت)
---	--

پس ہمیں اسی پر عمل فرض ہے، باقی رہا حساب، اسے خود حضور اقدس صلی اللہ علیہ وسلم نے یک لخت ساقط کر دیا، صاف ارشاد فرماتے ہیں،

انامیۃ لا نکتب ولا نحسب الشهر هكذا وهكذا والشهر هكذا وهكذا۔ ³⁹ رواه الشیخان ابوداؤد و نسائی عن ابن عمر رضی اللہ تعالیٰ عنہما۔	ہم اُمّی امت ہیں، نہ لکھیں نہ حساب کریں دونوں ہاتھوں کی انگلیاں تین بار اٹھا کر فرمایا مہینہ یوں اور یوں اور یوں ہوتا ہے۔ تیسری دفعہ میں انگوٹھا بند فرمایا یعنی انتیس اور مہینہ یوں اور یوں ہوتا ہے، ہر بار سب انگلیاں کھلی رکھیں یعنی تیس۔ (اسے امام بخاری، مسلم، ابوداؤد، نسائی نے ابن عمر رضی اللہ تعالیٰ عنہما سے روایت کیا۔ ت)
---	---

ہم بحمد اللہ ولہ المئۃ اپنے نبی اُمّی صلی اللہ تعالیٰ علیہ وسلم کی اُمّی امت ہیں، ہمیں کسی کے حساب کتاب سے کیا کام، جب تک روایت
ثابت نہ ہوگی نہ کسی کا حساب سنیں نہ تحریر مائیں، نہ قرآن دیکھیں، نہ انداز جانیں۔

لا عبرۃ بقول الموقتین ولو عد ولا علی المذہب بل فی المعراج لا یعتبر قولہم بالاجماع ولا یجوز للمنجم ان یعمل بحساب نفسه و فی النہر فلا یلزم بقول الموقتین انہ امی الہلال یکون فی السماء لیلة کذا وان كانوا عدولا فی الصحیح کما فی الايضاح اه و فی القنیۃ عن ابن مقاتل انہ کان یسألہم ویعتمد علی قولہم اذا اتفق علیہ جماعۃ منہم ثم نقل عن شرح السرخسی انہ بیعد وعن مجد الائمة انہ اتفق اصحاب ابی حنیفۃ الالنادر ^{۳۹}	صحیح مذہب کے مطابق نجومیوں کا قول معتبر نہیں اگرچہ وہ عادل ہوں، بلکہ معراج میں ہے کہ ان کا قول بالاجماع معتبر نہیں اور نجومی کو خود اپنے حساب پر عمل کرنا درست نہیں۔ نہر میں ہے نجومیوں کا یہ قول کہ فلاں رات کو آسمان پر چاند نظر آئے گا صحیح روایت کے مطابق ان کے اس قول سے روزہ لازم نہ ہوگا، اگرچہ نجومی عادل ہو جیسا کہ ایضاح میں سے ہے اہ قنیۃ میں ابن مقاتل سے مروی ہے کہ نجومیوں سے سوال کیا جائے اور اگر ان کی ایک جماعت کا اتفاق ہو جائے تو ان کے قول پر اعتماد کیا جائے، پھر شرح سرخسی سے نقل کیا ہے کہ یہ بعید (از قیاس) ہے، مجد الائمہ
--	---

³⁸ صحیح بخاری کتاب الصوم قدیمی کتب خانہ کراچی ۲۵۶/۱

³⁹ صحیح بخاری کتاب الصوم قدیمی کتب خانہ کراچی ۲۵۶/۱

<p>والشافعی انه لا اعتماد قولهم⁴⁰ ش ملخصاً</p>	<p>سے مروی ہے کہ کچھ شاذ احناف کو چھوڑ کر باقی تمام احناف اور شوافع اس پر متفق ہیں کہ نجومیوں کے قول پر اعتماد نہیں کیا جائے گا (شامی لمخصاً ت)</p>
---	---

متنبیہ: اس مسئلہ کے یہ معنی ہیں کہ جو بات وہ بطور ہیئت کہیں مقبول نہیں ورنہ اگر شہادت رویت ادا کریں تو مثل اور لوگوں کے ہیں، جن شرائط سے اوروں کی گواہی سنی جاتی ہے ان کی بھی گواہی قبول ہوگی، پھر ان کا قابل شہادت ہونا جیسی ہے کہ ہیئت و نجوم کی خلاف شرع باتوں پر اعتقاد نہ کرتے ہوں صرف صناعی طور پر آسمان کی گردشوں، ستاروں کی چالوں، طلوع و غروب، جوع و استقامت، بطو و سرعت، قرآن، تسلیس ترجیح، تثلیث، مقابلہ، اجتماع وغیرہ سے بحث کرتے ہوں، ورنہ مثلاً امور غیب پر احکام لگانا سعد و نحس کے خرخشے اٹھانا، زانچہ کے راہ پر چلنا چلانا، اوتاد ریح، طالع رابع، عاشر، سابع پر نظر رکھنا زائلہ مانکہ کو جانچنا پر کھنا، شرعاً ہجر ہے۔ اور اعتقاد کے ساتھ ہو تو قطعاً کفر، والعیاذ باللہ رب العالمین۔ اسی قبیل سے ہے ان کا کہنا کہ فلاں دن رویت واجب ہے فلاں دن محال۔ اگر وجوب و استحالة عادی مراد لیتے ہیں تو خیر کہ سنہ اللہ کیلئے تبدیل نہیں، ورنہ حقیقی و عقلی کا قصد معاذ اللہ کھلا ہوا کفر ہے۔ اعادنا اللہ بمنہ العظیم، امین (اللہ تعالیٰ اپنے بڑے احسان پر ہمیں محفوظ رکھے، آمین۔ ت)

اہل تخجیم میں قرار پایا ہے کہ جب تک چاند آٹھ درجے آفتاب سے دور نہیں ہوتا ہر گز نظر نہیں آتا صرح بہ الفاضل الرومی (اس پر فاضل رومی نے تصریح کی ہے۔ ت) اور جب ۱۲ درجے جدا ہوتا ہے ضرور نظر آتا ہے نص علیہ علامۃ الشریف (علامہ شریف نے اس پر نص کی ہے۔ ت) پھر وہ ۲۹ تاریخ مغرب کی تقویم یعنی اُس وقت فلک بروج سے شمس و قمر کے مواضع نکال کر فصل دیکھتے ہیں اگر آٹھ درجے سے کم پایا حکم لگا دیا کہ آج رویت ہر گز نہ ہوگی اور ۱۲ یا ۱۲ سے زائد دیکھا تو جزم کر دیا کہ ضرور ہوگی، اور اس کے مابین معلوم ہوا تو رویت ہلال مشکوک رکھتے ہیں، پھر منجمان ہند کی ادا کچھ زالی ہے۔ فقیر نے بار بار دیکھا کہ ۲۹ کی مغرب کو قمر ۱۲ درجے سے بہت زیادہ دور ہے پھر بھی انہوں نے کل کی رویت رکھی۔ خیر یہاں یہ کہنا ہے کہ حکمائے یونان ان کے قواعد وضع کر چکے خود بھی ان پر مطمئن نہیں، تصریح کرتے ہیں کہ احوال قمر کا آج تک انضباط نہ ہوا پھر ایسے شاک و شکا فی انہ شاک بات کا کیا اعتبار،

<p>لاَعْلَمُ لَنَا اِلَّا مَا عَلَّمْتَنَا اِنَّكَ اَنْتَ الْعَلِيمُ الْحَكِيمُ ۝</p>	<p>پاک ہے تیری ذات ہمیں علم نہیں مگر اتنا جو تُو نے ہمیں سکھایا، بلاشبہ تُو ہی جاننے والا ہے اور حکمت والا ہے</p>
---	---

سُبْحٰنَكَ ۴۱ اقول: و

⁴⁰ ردالمحتار کتاب الصوم مصطفیٰ البابی مصر ۱۰۰/۲

⁴¹ القرآن ۲/ ۳۲

<p>وبهذا يرد ما اعتمده الامام السبكي من الشافعية وصوبه الزركشي منهم وجنح اليه بعض منّا من جواز الاعتماد على قولهم بناءً على ان الحساب قطعي والشهادة ظني قلنا هذا الحساب ايضاً ليس من القطع في شئى كما علمت واحتمال الغلط ليس باقل من احتماله في خبر العدل والشارع صلى الله تعالى عليه وسلم قد الغى الحساب ونزل الشهادة بمنزلة اليقين وبالجملة فالمذهب عدم جواز الاعتماد عليهم اصلاً ۱۲-</p> <p>(ح) ۱۱/۱۶: ع ۲: قدر واه البخارى في كتاب الصوم وعقدله، باب قول النبي صلى الله تعالى عليه وسلم لانكتب ولانحسب، فقصر الفاضل المرحوم عبدالحى اللكهنوى في "القول المنشور" عزوه على مسلم تقصير ۱۲-</p> <p>(ح) ۱۶/۱: ع ۳: اقول: الاولى تاخير الاستثناء بعد الشافعي لان من اصحابه ايضاً من اعتمد عليهم كما سبعت ۱۲-</p>	<p>اقول اس سے اس کا رد ہو جاتا ہے جس پر شوافع میں سے امام سبکی نے اعتماد کیا ہے اور ان میں سے زرکشی نے اس کی تصویب کی۔ اور ہم احناف میں سے بعض نے ان کی طرف جھکاؤ کیا کہ ان کے قول پر اعتماد جائز ہے اس بناء پر کہ حساب قطعی ہوتا ہے اور شہادت ظنی۔ ہم کہتے ہیں کہ حساب بھی کسی معاملہ میں قطعی نہیں جیسا کہ آپ جان چکے، اور غلطی کا احتمال خبر عادل میں احتمال سے کم نہیں، اور شارع صلی اللہ تعالیٰ تعالیٰ علیہ وسلم نے حساب کو لغو قرار دیا اور شہادت کو بمنزل یقین فرمایا، الغرض مذہب صحیح یہی ہے کہ اہل توقيت (نجومیوں) پر اعتماد جائز نہیں (ت) اسے بخاری نے کتاب الصوم میں روایت کیا ہے اور باب کا نام "حضور علیہ الصلوٰۃ والسلام کا ارشاد گرامی ہے کہ ہم نہ لکھیں اور نہ حساب کریں" فاضل مرحوم عبدالحی لکھنوی کا "القول المنشور" میں اسے صرف مسلم کی طرف منسوب کرنا قلت مطالعہ ہے ۱۲ (ت) اقول: یہاں حرف استثناء لفظ شافعی کے بعد ہونا چاہئے کیونکہ ان میں سے کچھ حضرات نے اہل بیت پر اعتماد کیا ہے جیسا کہ آپ سن چکے ہیں۔ (ت)</p>
--	---

(م) ۲: قمر میں دو ایک رات ضرور بیٹھتا ہے نمبر ۱۷ پر شریعت میں اس پر مدار حکم نہیں۔

(ش) ۱۷: قمر ۱۷: مہینہ انتیس کا ہوتا ہے تو ایک رات بیٹھتا ہے، تیس کا ہو تو دو رات، پھر آج صبح کو طلوع شمس سے پہلے چاند جانب شرق نظر آیا تھا اور آج شام کی نسبت شہادت شرعی رویت پر گزری، بلاشبہ قبول کی جائے گی اور یہ لحاظ نہ ہو گا کہ آج صبح تک تو چاند موجود تھا بن ڈوبے کیونکہ ہلال عہ ہو گیا۔

<p>روی یوم التاسع والعشرين قبل الشمس</p>	<p>طلوع شمس سے پہلے انیسویں دن کو چاند دیکھا گیا</p>
--	--

<p>طلوع شمس سے پہلے انیتسویں دن کو چاند دیکھا گیا پھر غروب کے بعد تیسویں رات کو دیکھا گیا اور اس پر شرعی گواہی بھی ہوئی تو حاکم رات کی روایت پر فیصلہ دے جیسا کہ اس پر حدیث میں تصریح ہے اور اہل نجوم کے اس قول کی طرف توجہ نہ کرے کیونکہ یہ ممکن نہیں کہ ایک ہی دن میں چاند صبح اور شام دکھائی دے، یہ کیوں نہ ہو، حالانکہ ائمہ مذاہب نے تصریح کی ہے کہ صحیح مذہب یہی ہے کہ اہل نجوم کے قول کا اعتبار نہیں، شامی ملخصاً (ت)</p>	<p>ثم رؤى ليلة الثلاثين بعد الغروب و شهدت بينة شرعية بذلك فان الحاكم يحكم بروايته ليلا كما هو نص الحديث ولا يلتفت الى قول المنجيبين انه لا يمكن رؤيته صباحاً ثم مساء في يوم واحد، كيف وقد صرحت ائمة المذهب الاربعة بان الصحيح انه لا عبدة بقول المنجيبين⁴²ش ملخصاً۔</p>
---	--

(ح) ۱۷/۲: چاند سورج دونوں کی اپنی چال مغرب سے مشرق کو ہے، اور حرکت یومیہ جس کے بسبب طلوع و غروب روزانہ ہوتا ہے مشرق سے مغرب کو تو چاند صبح کے وقت جب ہی نظر آئیگا کہ سورج کے پیچھے ہو یعنی جانب مغرب ہٹا ہوا ہو کہ اگر جانب مشرق بڑھا ہو تو آفتاب اس سے پہلے طلوع کرے گا، صبح کے وقت چاند آفتاب سے بھی زیادہ زیر زمین اترا ہوگا نظر کیونکر آئے، اور جب پیچھے ہے تو افق مشرقی پر سورج سے پہلے چک آئیگا، آفتاب ہنوز زیر زمین ہوگا، تو نظر آسکتا ہے بشرطیکہ ۸ درجے سے کم نہ ہو، ورنہ اتنے قرب میں سورج کی شعاعیں اُسے چھپالیں گی، نظر کام نہ کر سکے گی۔ اسی طرح شام کو مغرب میں جب ہی نظر آتا ہے کہ سورج کے آگے یعنی جانب مشرق بڑھا ہو کہ اگر جانب مغرب ہٹا ہوگا تو سورج سے پہلے ڈوب جائے گا، اور جب آگے ہے تو افق غربی پر بعد غروب آفتاب باقی رہے تو نظر آنا ممکن بشرطیکہ آٹھ درجے سے کم فصل نہ ہو۔ جب یہ بات سمجھ لی تو اگر آج صبح کو نظر بھی آئے پھر شام کو ہلال بھی ہو تو لازم ہے کہ صبح کو آٹھ درجے پیچھے تھا شام کو لاقبل آٹھ درجے آگے ہو گیا، چار پہر میں سولہ درجے طے کر گیا، حالانکہ وہ کبھی آٹھ پہر کامل میں بھی اتنا نہیں چلتا اس وجہ سے ہیأت والے اجتماع روایت صبح و شام کو ناممکن کہتے ہیں، مگر جب ثبوت شرعی ہو تو انکار کا کیا یارا، إِنَّ اللَّهَ عَلَىٰ كُلِّ شَيْءٍ قَدِيرٌ (بلاشبہ اللہ تعالیٰ ہر شئی پر قادر ہے۔ ت)

(م) قمر ۳ نمبر ۱۸: انتیس رات کی صبح کو چاند نظر نہیں آتا، شرع اسے بھی نہیں سنتی۔

(ش) ۱۸/۳: یہ دغوی دغوی اول سے انحصار ہے وہاں دو ایک رات بیٹھنا تھا، عام ازیں کہ ۲۹ کو ڈوبے یا ۳۰ کو، یہاں خاص دغوی ہے کہ ۲۹ کو ضرور ڈوبتا ہے، شرع میں اس پر بھی لحاظ نہیں۔ مثلاً ۲۹ شعبان

⁴² ردالمحتار کتاب الصوم مصطفیٰ البابی مصر ۲ / ۱۰۴

روز یکشنبہ کو شام کے وقت ابر تھا، گواہان شرعی نے رویت بیان کی، صبح کو رمضان ٹھہرا، اب جو گنتی ہوئی آئی تو ۲۹ رمضان دو شنبہ کو طلوع شمس سے پیشتر چاند موجود تھا، اس پر کوئی خیال کرے دو شنبہ کی پہلی ہوئی تو آج ۲۹ کو چاند صبح کے وقت کیونکر نظر آتا، ضرور ہے کہ گواہوں نے غلطی کی شعبان ۳۰ کا ہوا، آج ۲۸ ہے ابر ہوا تو اسی حساب پر رمضان کے ۳۰ پورے ہوں گے، تو یہ خیال محض غلط ہوگا بلکہ وہی دو شنبہ کی ۲۹ ٹھہرے گی اور اسی پر بناء احکام رہے گی والد لیل علی ذلک مع السنہ قد انطوی فیما قدمنا (اور اس پر دلیل مع سند ہماری سابقہ گفتگو میں آچکی ہے۔ت)

(م) قمر ۴ نمبر ۱۹: دن کو دوپہر سے پہلے چاند جب ہی نظر آتا ہے کہ شب گزشتہ ہلال ہو چکا ہو، پر صحیح مذہب میں اس کا بھی لحاظ نہیں۔
(ش) ۱۹/۴: یعنی مثلاً پنجشنبہ ۲۹ شعبان یا ۲۹ رمضان کو ابر تھا رویت نہ ہوئی جمعہ کی دوپہر سے پہلے چاند نظر آیا تو اگرچہ قیاس یہی چاہتا ہے کہ شب جمعہ میں ہلال ہو گیا، ورنہ دوپہر سے پہلے نظر نہ آتا۔ تو آج پہلی ہونی چاہئے۔ مگر صحیح مذہب میں اس کا کچھ لحاظ نہ ہوگا اور آج تیس ہی ٹھہرے گی۔

<p>دن کو دیکھا جانے والا چاند مذہب صحیح کے مطابق ہر حال میں آئندہ رات کا شمار ہوگا۔ اسے حدادی نے ذکر کیا مذہب صحیح جو امام اعظم اور امام محمد کا مذہب ہے کے مطابق خواہ زوال سے پہلے دکھائی دے یا زوال کے بعد (شامی) یہ اس حدیث نبوی علی صاحبہا الصلوٰۃ والسلام سے ثابت ہے کہ چاند دیکھ کر روزہ رکھو اور چاند دیکھ کر عید کرو، تو اس سے چاند کی رویت کا روزے اور عید سے پہلے ہونا ضروری ہے، اس سے متبادر یہی مفہوم ہوتا ہے کہ چاند کی رویت جو ہر ماہ کی آخری شام کی ہو، مراد ہے۔ یہی صحابہ، تابعین اور ان کے بعد آنے والے اہل علم نے کہا ہے، بخلاف تیسویں دن کے ما قبل الزوال دکھائی دینے کے، اور مختار امام اعظم</p>	<p>رؤیتہ بالنیہار لليلة الأتية مطلقاً علی المذہب ذکرہ الحدادی (ای سواہ روی قبل الزوال او بعدہ علی المذہب الذی ہو قول ابی حنیفہ و محمد⁴³ (ملخصاً) (ش) اوجب الحدیث ای قوله علیہ الصلوٰۃ والسلام صوم الرویتہ و افطر و الرویتہ. فوجب فسبق الرویة علی الصوم و الفطر و المفہوم المتبادر منه الرویة عند عشیة آخر کل شهر عند الصحابة و التابعین و من بعدهم بخلاف ما قبل الزوال من الثلثین و المختار</p>
--	--

⁴³ رد المختار کتاب الصوم مصطفیٰ البانی مصر ۱۰۳/۲

<p>اور امام محمد کا قول ہی ہے (فتح القدير) اس کے مختار ہونے پر ع، خزائنہ المفتين، خلاصہ، قاضی خاں، مر، بزازیہ، جواهر الاخلاطی، مجمع الانهر، بحر الرائق، اختیار، جامع المضمرات، عنایہ، غیاثیہ، تارخانہ اور تجنیس وغیرہ میں تصریح ہے۔ (ت)</p>	<p>قولہما⁴⁴ (فت) (فتح القدير) وكذا صرح باختیاره في ع وخز (خزانه المفتين) و ص (خلاصه) وق (قاضی خان) و مروبز (بزازیة) و جو (جواهر الاخلاطی) و مج (مجمع الانهر) و ب (بحر الرائق) و الاختیار و جامع المضمرات و العناية و الغياثية و التارخانية و التجنیس و غیرها۔</p>
---	--

(ح) ۱۹/۴ ع: دو پہر سے پہلے کی قید اس لئے لگائی کہ اگر بعد زوال نظر آیا تو عامہ کتب پر کسی کے نزدیک گزشتہ رات نہ ٹھہرے گا کہ تیس کا چاند بھی اکثر دن سے نظر آجاتا ہے مگر دو پہر ڈھلنے کے بعد،

<p>عام کتب میں اسی طرح ہے مثلاً بدائع، الايضاح، منظومہ، خانہ، طم، شامی، بزازیہ، عنایہ، ذخیرہ، تارخانہ، جامع الرموز، جواهر الاخلاطی، اختیار، بحر، تبیین، قنیہ، مجمع البحرین اور اس کی شرح لابن ملک، اور شرح کنز لملک مسکین وغیرہ اور مجمع الانهر میں فتح کی اتباع میں اور وہاں تحفہ سے ہے کہ امام ابو یوسف کا قول یہ ہے کہ جب چاند زوال سے پہلے یا اس کے بعد عصر تک دکھائی دے تو وہ گزشتہ رات کا ہوتا ہے اور اگر اس کے بعد نظر آئے تو وہ آئندہ رات کا ہوگا۔ (ت)</p>	<p>هكذا في عامة الكتب كالبدايع والايضاح والمنظومة والخانية وطم وش والبزازیة والعنايية والذخيرة والتارخانية وجامع الرموز وجواهر الاخلاطی والاختيار والبحرو التبيين والمجتبى والقنية ومجمع البحرین و شرحه لابن ملك وشرح الكنز لملک مسکین و غیرها و وقع في المجمع الانهر تبعا لما في الفتح من التحفة انه عند ابی يوسف اذا روى قبل الزوال اوبعدہ الى وقت العصر فلما ضیة وبعده للمستقبل⁴⁵</p>
--	---

(م) قمر ۵ نمبر ۲۰: کے بڑے ہونے کا کچھ خیال نہ چاہئے۔

⁴⁴ کنز العمال، بحوالہ مجمع الکبیر حدیث ۳۸۴۶۹ مکتبۃ التراث الاسلامی مصر ۱۳/ ۲۲۰/

⁴⁵ کنز العمال، بحوالہ مجمع الاوسط حدیث ۳۸۴۷۰ مکتبۃ التراث الاسلامی مصر ۱۳/ ۲۲۰/

(ش) ۲۰/۵: بہت لوگ چاند کو بڑا دیکھ کر کہنے لگتے ہیں کہ کل کا ہے یا آج ۲۹ نہ تھی ۳۰ تھی کہ ۲۹ کا چاند اتنا بڑا نہیں ہوتا، یہ اُن کی خام خیالی ہے، شرعی معاملے تو اوپر ہو چکے کہ وہاں قیاسی باتوں کا دخل نہیں اور بطور علم ہیأت ہی چلے تو ان شاء اللہ تعالیٰ فقیر ثابت کر سکتا ہے کہ ۲۹ کا چاند بعض ۳۰ کے چاندوں سے بڑا ہونا ممکن۔ اور سب سے بڑھ کر دفاع اوہام یہ ہے کہ طبرانی نے معجم کبیر میں حضرت عبداللہ بن مسعود رضی اللہ تعالیٰ عنہ سے روایت کی کہ حضرت سید عالم صلی اللہ تعالیٰ علیہ وسلم نے فرمایا:

اقتراب الساعة انتفاخ الاهلة ⁴⁶	قرب قیامت کا ایک اثر یہ ہے کہ ہلال بڑے نظر آئیں گے۔
---	---

اور معجم اوسط میں حضرت انس بن مالک رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا:

من اقتراب الساعة ان یری الهلال قبلا فيقال هو الليلتين ⁴⁷ الحديث۔	قرب قیامت کی ایک علامت یہ ہے کہ ہلال سامنے ہی نظر پڑے گا دیکھنے والا کہے گا کہ دو رات کا ہے۔
---	--

صحیح مسلم شریف میں ابوالبحرہ سے مروی ہے کہ ہم عمرے کو نکلے بطن نخلہ میں ہلال دیکھا کسی نے کہا تین رات کا ہے، کسی نے کہا دو رات کا ہے۔ حضرت عبداللہ بن عباس رضی اللہ تعالیٰ عنہما سے حال عرض کیا، فرمایا: تم نے کس رات دیکھا؟ ہم نے کہا فلاں رات۔ کہا حضور اقدس صلی اللہ تعالیٰ علیہ وسلم فرماتے ہیں:

انّ اللہ تعالیٰ امدہ ۱۵ للروية فهو لليلة ۲۵ رأيتوه ⁴⁸	اللہ تعالیٰ نے اُسے رویت پر موقوف فرمایا ہے تو جس رات تم نے دیکھا اُسی رات کا ہے۔
(ح) ۱۲/۵: ۱۵ ای جعل وقت الصوم ممتدالی زمان رؤية الهلال ۱۲۔ وقع ههنا في القول المنشور للفاضل للكهنوي وهو تصحيف ۱۲	اللہ تعالیٰ نے وقت صوم کو رویت کا چاند کے زمانہ تک طویل (ممتد) کیا ہے ۱۲ (ت) اور القول المنشور میں فاضل لکھنوی نے "لرؤية راتمتوه" تحریر کیا ہے یہ تصحیف ہے ۱۲ (ت)

(م) ۶: نہ اس نمبر ۲۱ کے اونچے ہونے پر نظر قمرے نہ اس کے دیر تک ٹھہرنے پر التفات۔

(ش) ۲۱/۶: بہت لوگ چاند کو اونچا دیکھ کر بھی ایسی ہی انگلیں دوڑاتے ہیں، بعض کہتے ہیں اگر ۲۹ کا ہوتا تو اتنا

⁴⁶ کنز العمال بحوالہ معجم الکبیر حدیث ۳۸۴۶۹ مکتبۃ التراث الاسلامی مصر ۱۳/ ۲۲۰/

⁴⁷ کنز العمال بحوالہ معجم الاوسط حدیث ۳۸۴۷۰ مکتبۃ التراث الاسلامی مصر ۱۳/ ۲۲۰/

⁴⁸ صحیح مسلم کتاب الصیام قدیمی کتب خانہ کراچی ۳۴۸/۱

نہ ٹھہرتا۔ یہ سب بھی ویسے ہی اوہام ہیں جن پر شرع میں التفات نہیں، خصوصاً یہ باتیں تو از روئے ہیأت بھی کلیہ نہیں ہو سکتیں، میں ان شاء اللہ تعالیٰ ثابت کر سکتا ہوں کہ کبھی ۳۰ کا ۲۹ کے بعض بلا لوں سے اونچا اور دیر پا ہونا متصور۔

(ح) ۲۱/۶: اونچا ہونا اور دیر تک رہنا غالباً زیادت فصل سے ہوتا ہے اور یہ ہم اوپر واضح کر چکے کہ کبھی ۲۹ کا بہ نسبت ۳۰ والے کے سورج سے دُور تر ہوتا ہے تو غالباً اتنا ہی اونچا بھی ہوگا اور اتنا ہی دیر میں ڈوبے گا۔ علاوہ ازیں دقائق ہیأت پر نظر کیجئے تو باوجود استوائی فصل ایک حالت میں بلند تر و دیر پا تر ہونا ممکنو ذلک میتنی علی مقدمات طویلہ لوتکلمنا علیہا لخر جتا عما نحن بصدده ۱۲) اور یہ طویل مقدمات پر مبنی ہے اگر ہم ان پر گفتگو شروع کر دیں تو زیر نظر موضوع سے کہیں دُور نکل جائیں گے ۱۲۔ (ت)

(م) ۸: آج کا ہلال نمبر ۲۲: شفق سے پہلے ڈوبتا ہے کل کا بعد کو، یہ بھی معتبر نہیں۔

(ش) ۲۲/۸: شفق سے مراد شفقِ احمر ہے یعنی وہ سُرخی جو غروبِ آفتاب کے بعد جانبِ مغرب رہتی ہے۔ عادت یوں ہے کہ جو ہلال اسی شب ہو وہ اس سُرخی کے غائب ہونے سے پہلے ڈوب جاتا ہے، اور جو کل ظاہر ہوا تھا اس کے بعد غروب کرتا ہے۔ پھر یہ بھی تجربہ کی بات ہے، صحیح مذہب میں اس پر اعتماد نہیں

<p>مختار النوازل میں ہے بعض نے کہا کہ اگر شفق کے بعد چاند غروب ہو گیا تو وہ گزشتہ رات کا ہوگا اور اگر شفق سے پہلے غروب ہو گیا تو وہ آئندہ رات کا ہوگا۔ یہی یہ ضعیف قول مذہب صحیح اور مختار کے مقابل ذکر کیا ہے، اور مذہب صحیح یہ ہے کہ وہ چاند ہر حال میں آئندہ رات کا ہوگا، فتح القدر، قنیہ، بزازیہ، اور دیگر کتب معتمدہ میں یونہی ہے (ت)</p>	<p>فی مختارات النوازل وقیل ان غاب بعد الشفق فهو للماضیة وان غاب قبل الشفق فهو للمستقبلۃ⁴⁹ وھكذا ذکرہ مضعفاً مقابلاً لمذہب الصحیح المختار اعنی کونہ للمستقبلۃ مطلقاً فی مَج وقت وق و بزوغیہا من اسفار کثیرۃ۔</p>
--	--

(م) ۹: تیسری رات نمبر ۲۳ عشاء سے پہلے چاند نہیں ڈوبتا، پر یہ بھی قابل لحاظ نہیں۔

(ش) ۲۳/۹: عادت اکثری یوں ہے کہ تیسری شب کا چاند غروب نہیں کرتا جب تک عشاء کا وقت نہ آجائے۔ حدیث شریف میں نمازِ عشاء کی نسبت ہے:

<p>حضور سید عالم صلی اللہ تعالیٰ علیہ وسلم یہ نماز اس وقت پڑھا کرتے جس وقت تیسری رات کا</p>	<p>کان رسول اللہ صلی اللہ تعالیٰ علیہ وسلم یصلیہا لسقوط القمر</p>
---	---

⁴⁹ فتاویٰ بزازیہ علی ہامش فتاویٰ ہندیہ کتاب الصوم نورانی مکتب خانہ پشاور ۳/ ۹۶

<p>لثالثة۔⁵⁰ رواه ابوداؤد عن النعمان بن بشير رضى الله تعالى عنهما۔</p>	<p>حضور سید عالم صلی اللہ تعالیٰ علیہ وسلم یہ نماز اس وقت پڑھا کرتے جس وقت تیسری رات کا چاند ڈوبتا ہے (اسے ابوداؤد نے نعمان بن بشیر رضی اللہ تعالیٰ عنہما سے روایت کیا ہے۔ ت)</p>
---	---

پر معاملہ ہلال میں شرعاً اس پر بھی التفات نہیں مثلاً گواہی گزری کہ آج چاند ہوا کل جمعہ کی یکم رمضان ہے اب شنبہ کے بعد جو شب یکشنبہ آئی کہ اس شہادت کی رو سے تیسری شب تھی، اس میں دیکھا تو چاند مغرب ہی کے وقت عشاء کا وقت آنے سے پہلے ڈوب گیا جس کے سبب گمان ہوتا ہے کہ آج شب دوم ہے اس کا کچھ خیال نہ کریں گے اور تیسری ہی رات قرار دیں گے۔ تنبیہ: اقول: وباللہ التوفیق بے شک اس شہادت پر عمل میں معاذ اللہ حدیث کی کچھ مخالفت نہیں، بلکہ عین حکم حدیث پر چلنا ہے۔ حضور اقدس سید عالم صلی اللہ تعالیٰ علیہ وسلم وقت عشاء دیکھ کر نماز شروع فرماتے، وہ اس اکثری امر کے سبب غالباً اس وقت سے موافق پڑتی، یا یوں سہی کہ زمانہ اقدس میں ہمیشہ ہی مطابق آئی، اس سے یہ بھی لازم نہیں آتا کہ حضور نے ایک وقت بھی اس غروبِ قمر پر وقت نماز کی بنا رکھی ہو نہ کہ اُسے ابدی غیر ممکن الخلف جانتے نہ کہ اس کے سبب امر صوم میں شہادت شرعیہ جسے شرع نے مثل رویت عین قرار دیا روکی جائے۔

<p>سئل فیما غاب الهلال باللیلۃ الثالثۃ قبل دخول وقت العشاء هل یعمل بالشہادۃ ام لا۔ اجاب، المعبول بہ ما شہدت البینۃ لان الشہادۃ نزلھا الشارع منزلة الیقین ولیس فی العمل بالبینۃ مخالفة لصلوتہ صلی اللہ تعالیٰ علیہ وسلم⁵¹ (ش) عن فتاویٰ العلامة الشہاب الرملی الکبیر الشافعی ملخصاً وهذا واضح جدّاعه واللہ الحمد ۱۲۔</p> <p>ح) ۲۳/۹: ^ع اقول: وبتقریرنا هذا</p>	<p>سوال کیا گیا کہ جب تیسری رات کا چاند دخولِ وقت عشاء سے پہلے غائب ہو جائے تو کیا شہادت پر عمل کیا جائے گا یا نہیں؟ تو جواب یہ دیا کہ اس پر عمل کیا جائیگا جس پر گواہی ہوئی کیونکہ گواہی کو شارع علیہ الصلوٰۃ والسلام نے یقین کا مقام قرار دیا ہے اور گواہوں پر عمل کرنا حضور صلی اللہ علیہ وسلم کی نماز کے مخالف نہیں یہ شامی نے علامہ شہاب رملی الکبیر الشافعی کے فتاویٰ سے ملخصاً نقل کیا ہے اور یہ نہایت ہی واضح ہے، حمد اللہ کے لیے ہے (ت) ۱۲</p> <p>اقول: بحمد اللہ ہماری اس تقریر سے واضح</p>
---	---

⁵⁰ سنن ابی داؤد کتاب الصلوٰۃ آفتاب عالم پریس لاہور ۶۰/۱

⁵¹ رد المحتار کتاب الصوم مصطفیٰ البابی مصر ۱۰۰/۲

<p>اقول: بحمد اللہ ہماری اس تقریر سے واضح ہو گیا کہ اس کی ضرورت نہیں جو فاضل عبدالمکھنونی نے القول المنثور میں اس اشکال کے جواب میں کہا کہ حدیث میں کوئی ایسی شئی نہیں جو دوام پر دال ہو، ہاں کبھی ایسا ہو جاتا تھا اور لفظ "کان" سے بھی ضابطہ نہیں ہونا چاہئے کیونکہ یہ دوام واستمرار پر دال نہیں ہوتا جیسا کہ شرح صحیح مسلم کے ابواب النوافل میں امام نووی نے اس پر تفصیلاً گفتگو کی ہے۔ پس اللہ کا شکر ادا کرو اتنی یقیناً اپنے جان لیا کہ حدیث کے ساتھ یہاں کوئی اشکال ہی نہیں اگرچہ کان ہمیشہ دوام پر دال ہو، علاوہ ازیں اس مسئلہ میں بہت زیادہ اختلاف ہے۔ ہم نے اس کے لیے ایک رسالہ لکھا جس کا نام "التاج المکمل فی انارة مدلول کان یفعل" رکھا ہے، لہذا چھٹکارے کے لئے ایسے معاملہ پر بنیاد رکھنا جو مختلف فیہ ہو اور ضرورت بھی نہ ہو قابل اعتماد نہیں ہے ۱۲ (ت)</p>	<p>ظهر بحمد الله انه لا حاجة الى ماتجشمه الفاضل عبدالحى الكهنوى في القول المنثور مجيباً عن هذا الاشكال انه ليس في الحديث ما يدل على الدوام فقد يكون هكذا ولا تغتربقوله "كان" فانه لا يدل على الاستمرار كما بسطه النووى في شرح صحيح مسلم في ابواب النوافل فتشكر انتهى. فقد علمت ان الاشكال بالحديث اصلا ولو "كان" للدوام دواماً على ان هذه المسئلة كثيرة الخلاف وقد عقدنا لبيانها رسالتنا "التاج المکمل في انارة مدلول کان یفعل" فبناءً التفصی علی امر مختلف فیہ مع عدم الحاجة اليه مما لا معول عليه ۱۲</p>
---	--

(م) قمر ۱۰: چودھویں کا سورج ڈوبنے سے پہلے نکلتا ہے قمر ۱۱ پندرھویں کا بیٹھ کر، یہ دونوں بھی نامعتبر ہیں۔
 (ش) ۱۰-۲۳/۱۱: حاکم شرع یا عالم دین نے شہادت شرعیہ لے کر شعبان کا مہینہ ۲۹ کا ٹھہرایا اور کل بروز جمعہ رمضان کا حکم دیا، اب اس حساب سے شب جمعہ ۱۵ کو چاند غروب سے پہلے نکلا، تو بہت جاہل اعتراض کرینگے کہ وہ حکم غلط تھا بلکہ ۳۰ کا چاند ہوا، اور ہفتہ کی پہلی، جب تو آج چاند بیٹھ کر نہ چکا، یا حاکم و عالم نے گواہی ناکافی سمجھ کر شعبان کی گنتی ۳۰ پوری کی، شنبہ سے یکم رمضان رکھی۔ شب جمعہ میں چاند بیٹھ کر نکلا، جاہل لوگ کہیں گے کیوں صاحب! ہفتہ کی پہلی سے تو آج شب بدر ہوتی ہے یہ چاند بیٹھ کر کیوں نکلا، ضرور جمعہ کی پہلی تھی اور آج پندرھویں، یہ اور اس قسم کے سب خیالات محض مہمل و بیہودہ ہیں جن پر اصلاً مدار احکام نہیں، نہ حاکم و عالم پر شرع یہ لازم فرمائے کہ عند اللہ جو بات نفس الامر میں ہے اس پر مطلع ہو جائیں کہ یہ تکلیف مالا یطاق ہے، بلکہ شرع ان پر یہی فرض کرتی ہے کہ دلیل شرعی سے جو بات ثابت ہو اس پر عمل کرو۔ عام ازیں کہ عند اللہ کچھ ہو، خود حضور اقدس عالم ماکان و مایکون صلی اللہ تعالیٰ علیہ وسلم ارشاد فرماتے ہیں:

<p>تم میرے حضور اپنے مقدمات پیش کرتے ہو اور شاید</p>	<p>انکم تختصمون الی ولعل بعضکم ان</p>
--	---------------------------------------

<p>يكون الحن بحجته من بعض فأقضى بنحو مما اسمع فمن قضيت له من حق اخيه شيئاً فلا يأخذه فإنما اقطع له قطعة من نار⁵² رواه احمد والستنة عن امر المؤمنين ام سلمة رضی اللہ تعالیٰ عنہا۔</p>	<p>تم میرے حضور اپنے مقدمات پیش کرتے ہو اور شاید تم پر ایک دوسرے سے زیادہ اپنی حجت بیان کرنے میں تیز زبان ہو تو میں جو سنوں اس پر حکم فرماؤں پس جس کے لیے میں اُس کے بھائی کے حق سے کچھ حکم کروں وہ اسے نہ لے کہ یہ تو ایک آگ کا ٹکڑا ہے اس کے لیے قطع کرتا ہوں (اسے امام احمد وائمہ ستہ نے ام المؤمنین ام سلمہ رضی اللہ تعالیٰ عنہا سے روایت کیا ہے۔ ت)</p>
---	--

علاوہ بریں چاند کا چودھویں کو غروبِ شمس سے پہلے نکلنا اگرچہ اکثر ہے، اور اسی لئے اسے بدرکتے ہیں مگر، بحساب ہیأت بھی اس کا خلاف ممکن، کما لا یخفی علی من یعلمہ (جیسا کہ اہل علم پر مخفی نہیں۔ ت) واللہ تعالیٰ اعلم۔

(م) قمر ۱۲: غلط ہے کہ ہمیشہ رجب نمبر ۲۵ کی چوتھی رمضان کی پہلی ہو۔

(ش) ۲۵/۱۲: عوام میں مشہور ہے کہ سال میں جس دن رجب کی چوتھی اسی دن آکر رمضان کی پہلی پڑے گی۔ یہ بات محض بے اصل ہے، اس کا شرعی نہ ہونا تو خود ظاہر، تجربہ بھی خلاف پر شاہد۔ بعض دفعہ رجب کی تیسری اور رمضان کی پہلی مطابق ہوئی ہے۔

<p>ماہو الرابع من رجب لا یلزم ان یکون غرة رمضان بل قد یتفق (بز)⁵³</p>	<p>رجب کی چوتھی کا رمضان کی پہلی ہونا لازم نہیں بلکہ بعض دفعہ اتفاقاً ایسا ہو جاتا ہے (بزازیہ) (ت)</p>
--	--

(م) قمر ۱۳: رمضان کی پہلی نمبر ۲۶ ذی الحجہ کی دسویں ہونا بھی ضروری نہیں۔

(ش) ۲۶/۱۳: کہیں مولیٰ علی کرم اللہ وجہہ الکریم کے بعض آثار میں آگیا کہ تمہارے روزہ کا دن وہی تمہاری قربانی کا دن ہے، یہ اُس سال کا ایک واقعی بیان تھا، نہ کہ ہمیشہ کے لیے حکم شرعی ہو۔ بارہایم رمضان وہم ذی الحجہ مختلف پڑتی ہیں، مثلاً یکم رمضان جمعہ کی ہو اور رمضان شوال ذیقعدہ تینوں مہینے ۲۹ کے تو عید اضحیٰ چہار شنبہ کی ہوگی اور دو ۲۹ کے تو پنجشنبہ کی، اور تینوں تیس ۳۰ کے تو شنبہ کی۔ ہاں دو ۲۹ کے اور ایک ۲۹ کا، تو بے شک جمعہ کی پڑے گی۔ پھر یونہی ہونا کیا ضرور ہے!

⁵² صحیح بخاری باب موعظۃ الامام للخصوم قدیمی کتب خانہ کراچی ۱۰۶۲/۲

⁵³ فتاویٰ بزازیہ علی ہامش فتاویٰ ہندیہ کتب الصوم نورانی کتب خانہ پشاور ۳/۹۶

<p>جب رمضان المبارک جمعرات کو آیا اور یوم عرفہ بھی جمعرات ہی کو آیا تو اب یہ یوم عرفہ تو ہو سکتا ہے یوم اضحیٰ نہیں ہو سکتا حتیٰ کہ اس دن قربانی جائز نہ ہوگی، اور جو یہ مروی ہے کہ تمہارا یوم نحر تمہارے روزہ کا دن ہے یہ ایک معین سال میں اتفاق ہوا تھا، نہ کہ دائمی ضابطہ ہے، کیونکہ رمضان کے پہلے دن سے لے کر ذوالحجہ کی ابتداء تک تین ماہ ہیں تو یوم نحر یوم صوم کے موافق تب ہی ہوگا جب ان تین ماہ میں سے دو کامل اور ایک ناقص ہو، تو جب تینوں کامل واقع ہوئے تو یوم نحر اس سے مؤخر ہو جائے گا، اور اگر تینوں یا دو ناقص واقع ہوئے تو یوم نحر اس پر مقدم ہوگا لہذا اس پر اعتماد صحیح نہیں۔ یہ فتاویٰ الکبریٰ کے حوالے سے خزانہ میں ہے (ت)</p>	<p>شهر رمضان اذا جاء يوم الخميس ويوم عرفة جاء يوم الخميس ايضا كان ذلك يوم عرفة لايوم الضحى حتى لا تجوز التضحية في هذا اليوم وما يروى ان يوم نحر كم يوم صومكم كان وقع ذلك العام بعينه دون الابدلان من اول يوم رمضان الى غرة ذى الحجة ثلاثة اشهر لا يوافق يوم النحر يوم الصوم الا ان يتم شهران من الثلاثة وينقص الواحد فاذا تمت الشهور الثلاثة تأخر عنه واذا نقصت الشهور الثلاثة او شهران تقدم عليه فلا يصح الاعتماد على هذا⁵⁴ (خذ) عن الفتاوى الكبرى۔</p>
---	---

(م) قمر ۱۴: اکثری کہ گلے رمضان کی نمبر ۲ پانچویں اس رمضان کی پہلی ہوتی ہے، پر شرع میں اس پر اعتماد نہیں۔

(ش) ۲۷/۱۴: سیدنا امام جعفر رضی اللہ تعالیٰ عنہ سے منقول ہے کہ:

<p>گزشتہ رمضان کی پانچویں آئندہ رمضان کی پہلی ہے۔ (ت)</p>	<p>خامس رمضان الباقی اول رمضان الاتی۔⁵⁵</p>
---	--

بعض علماء نے کہا اس کا پچاس برس تک تجربہ ہوا، ٹھیک اُتر۔ بعض معاصرین نے لکھا، ۱۲ برس سے میں بھی تجربہ کرتا اور درست پاتا ہوں۔
اقول: مگر فقیر نے ۱۲۹۷ھ سے اب تک کے ۹ رمضانوں میں خیال کیا چند ہی سال میں صاف فرق پڑ گیا۔ پانچ برس تک تو حساب ٹھیک تھا اور اس قاعدے کے مطابق رمضان ۱۳۰۱ھ کی پنجم روزگیشنبہ

⁵⁴ خزانة المفتیین کتاب الصوم قلمی نسخہ ۶۰/۱

⁵⁵ الاستبصار کتاب الصوم دارالکتب الاسلامیہ تہران ۶/۲ من البیاض الفقہ دارالکتب الاسلامیہ تہران ۸/۲

آئی مگر ۱۳۰۲ھ بحساب تقویم یکم اسی دن مظنون تھی، مگر فقیر ۲۹ شعبان روز پنجشنبہ کو دیہات میں تھا کشادہ جنگل، صاف مطلع، ابر، غبار، دُخان کسی علت کا نام نہ نشان۔ میں اور میرے ساتھ اور مسلمان ہر چند غور کرتے رہے رویت نہ ہوئی، شب جمعہ کی خبر بھی نہ آئی، شنبہ کی عید قرار پائی۔ اب ۱۳۰۲ھ کا حساب تقویم اگر غلط بھی مانے تو مطلع صاف نہ تھا اور حکم ہیأت یکم یکشنبہ بھی ممکن تھی، تو تصحیح قاعدہ کو اسی دن یکم رکھے تو پنجم پنجشنبہ کی ٹھہریگی۔ ۱۳۰۳ھ میں یکم بھی جمعرات کو ہونی چاہئے حالانکہ وہ بشادت عین بھی غلط، اور حکم ہیأت بھی ناممکن۔ لاجرم ماننا پڑے گا کہ ۱۳۰۳ھ میں ٹوٹ گیا۔ بالینمہ اگر دائمہ بھی ہو تو صرف ایک تجربہ ہے، نہ حکم شرعی جس پر احکام شرعیہ کی بناء ہو سکے۔

(م) قمر ۱۵: برابر چار مہینے سے زیادہ ۲۹ کے نہیں ہوتے، پر اس پر بھی مدار نہیں۔

(ش) ۲۸/۱۵: امام قسطلانی ارشاد الساری شرح صحیح بخاری میں فرماتے ہیں:

قد يقع النقص متوالياً شهرين او ثلاثة ولا يقع اكثر من اربعة اشهر۔ ⁵⁶	دو یا تین ماہ مسلسل اتنیس کے ہو سکتے ہیں، چار ماہ سے زائد ناقص نہیں ہو سکتے۔ (ت)
--	--

اسی طرح شرح صحیح مسلم میں ہے: لکن مصدر ابلفظة قالوا⁵⁷ (لیکن اسے لفظ "قالوا" سے تعبیر کیا ہے۔ ت) پھر بھی یہ اسی قبیل سے تجربہ ہے، یا حساب جس پر شرع میں اعتماد نہیں۔ مثلاً ربیع الآخر سے رجب تک چار مہینے ۲۹ کے ہوتے آئے، اب شعبان کی ۲۹ کو شہادت رویت گزری، بلاشبہ مقبول ہوگی، اور یہ خیال نہ کریں گے کہ ۵ برابر ۲۹ کے ہوئے جاتے ہیں۔

(م) قمر ۱۶: ان امور میں خط کا اعتبار جس طرح عوام میں رائج محض مردود ہے اگرچہ مہر شدہ ہو اور کاتب ثقہ اور خط معروف۔

(ش) ۲۹/۱۶: جاہل لوگوں بلکہ بعض اُن مدعیان علم میں بھی جو بزعم خود فقیہ العصر و حید الدہر ہوں، اعتماد خط کا عجیب جوش ہے۔ اپنے کسی معتمد کا خط آگیا اور شہادت شرعی میں کچھ باقی نہ رہا، گویا خط کا ہے کوہے۔ خاص فلک قمر سے ان پر تفسیر ہلالین نازل ہوئی، پھر کورے جہال کا تو کہنا ہی کیا ہے، وہاں خط سے گزر کر تاریخ خط سے استناد ہوتا ہے، حالانکہ علماء فرماتے ہیں خط پر اعتماد نہیں، نہ اس پر عمل ہو کہ خط خط کے

⁵⁶ ارشاد الساری شرح صحیح بخاری کتاب الصوم دارالکتب العربی بیروت ۳/۳۵۷

⁵⁷ شرح نووی علی صحیح مسلم کتاب الصوم قدیمی کتب خانہ کراچی ۱/۳۷۷

مشابہ ہوتا ہے اور مُسر مُسر کے مثل ہو سکتی ہے۔

<p>علمائے احناف کے ہاں یہ مسلم ہے کہ محض خط قابل توجہ نہیں، خیر یہ۔ خط پر نہ تو اعتماد کیا جائے نہ ہی عمل، خیر یہ۔ اس میں ایک ورق پر خط کے علاوہ کچھ نہیں جو کوئی شرعی دلیل نہیں، خیر یہ۔ محض خط علامت ہے اس پر احکام کی بنیاد نہیں رکھی جاسکتی خیر یہ۔ ہمارے علماء نے تصریح کی ہے کہ خط پر اعتماد اور عمل نہیں کیا جاسکتا خیر یہ ملخصاً۔ اعتبار اس کا ہے جس پر شرعی گواہی ہو، نہ کہ خطوط اور کاغذ موجود ہونے پر، خیر یہ۔ کیونکہ وہ کاغذ ہی ہے جس پر تحریر ہے اور اس پر نہ اعتماد کیا جاسکتا ہے اور نہ عمل، جیسا کہ ہمارے اکثر علماء نے تصریح کی ہے خیر یہ۔ شرعی طور پر خط پر نہ اعتماد کیا جاسکتا ہے نہ عمل خیر یہ۔ کاغذ اور خط دلائل شرعی سے نہیں خیر یہ۔</p>	<p>المقرر عند علماء الحنفية انه لا اعتبار بمجرد الخط والاتفات اليه خ⁵⁸ (خیریہ) الخط لا يعتمد عليه ولا يعمل به خ⁵⁹۔ ليس الموجود فيه سوى خط في ورق ليس من حجج الشرع في شئى خ⁶⁰۔ مجرد الخط علامة لا تبني عليها الاحكام خ⁶¹۔ صرح علماءنا بعدم الاعتماد على الخط وعدم العمل به خ⁶²۔ ملخصاً، العبرة لما تقوم البينة الشرعية عليه لا لما يوجد من الخطوط والكواغذ خ⁶³۔ انما هو كاغذ به خط وهو لا يعتمد عليه ولا يعمل به كما صرح به كثير من علمائنا خ⁶⁴۔ مجرد خط لا يعتمد عليه ولا يعمل له شرعاً خ⁶⁵۔ ليس الورق والخط من حجج الشرع خ⁶⁶۔</p>
---	---

58 فتاویٰ خیریہ کتاب الادب القاضی دار المعرفہ بیروت۔ ۱۲/۲

59 فتاویٰ خیریہ باب خلل المحاضر والسجلات دار المعرفہ بیروت ۱۹/۲

60 فتاویٰ خیریہ باب خلل المحاضر والسجلات ۲۳/۲

61 فتاویٰ خیریہ کتاب الوقف دار المعرفہ بیروت ۱۱۹/۱

62 فتاویٰ خیریہ کتاب الوقف دار المعرفہ بیروت ۱۱۸/۱

63 فتاویٰ خیریہ کتاب الوقف دار المعرفہ بیروت ۲۰۰/۱

64 فتاویٰ خیریہ کتاب الوقف دار المعرفہ بیروت ۲۰۳/۱

65 فتاویٰ خیریہ کتاب الوقف دار المعرفہ بیروت ۲۰۹/۱

66 فتاویٰ خیریہ کتاب البيوع دار المعرفہ بیروت ۲۲۸/۱

من کتاب البيوع لا يعتمد على الخط ولا يعمل به ولا شك ان الخط اعم من ان يكون بالقلم او بالطابع الذي هو الختم مخلصاً ⁶⁷ ۔	کتاب البيوع میں ہے کہ خط پر نہ اعتماد کیا جاسکتا ہے نہ عمل، اور اس میں شک نہیں کہ خط سے مراد عام ہے خواہ وہ قلم سے تحریر کیا ہو یا اس پر مُسر مطبوع ہو خیر یہ ملخصاً (ت)
---	--

ان کے سوا بے اعتباری خط پندرہ کتابوں کی عبارتیں فقیر نے فتویٰ تار مندرجہ رسالہ از کی الابلال میں ذکر کیں وبالله التوفیق۔
- تمبیہ: خط بعض صورتوں میں مقبول ہوتا ہے، کتاب القاضی الی القاضی یعنی حاکم شرع کو خط لکھے تو بشرائط کثیرہ حجت ملزمہ ہے

(ح) ۲۹/۱۶: ۳۰: الثالثۃ من کتاب الدعوی کا لاخیرۃ ۱۲	آخری کی طرح یہ تینوں بھی کتاب الدعوی سے ہیں ۱۲ (ت)
--	--

(م) قمر ۱۷: تار محض نمبر ۳۰ مہمل اور ناقابل التفات اگرچہ متعدد شہروں سے وارد ہو۔
(ش) ۳۰/۱۷: فقیر غفر اللہ تعالیٰ لہ نے اس بارے میں ایک مفصل فتویٰ لکھا اور علمائے بدایوں ورام پور و حیدرآباد ودہلی نے مُسریں کیں، وہ فتویٰ آخر رسالہ از کی الابلال میں مذکور ہوا، اور ہم ان شاء اللہ بحث استفاضہ میں یہ بھی ظاہر کریں گے کہ تار جیسا ایک جگہ ویسا ہی دس بیس مقام کا، سب نامعتبر ہیں، یعنی اگر کسی شہر میں متعدد تار مختلف امصار سے آئیں تو ان کی بھی کچھ وقعت نہ ہوگی کہ کثرت تار شرعی تو اثر و اشتہار سے اصلاً علاقہ نہیں۔

(م) قمر ۱۸ نمبر ۳۱: بازاری افواہ اصلاً کوئی چیز نہیں۔

(ش) ۳۱/۱۸: اکثر دیکھا گیا ہے کہ خبر رویت میں شہر میں شہرہ اور عام عوام کی زبان پر چاند چاند کا چرچا ہو گیا، پھر تحقیق کیجئے تو کچھ اصل نہ تھی۔ اسے افواہ کہتے ہیں۔ شرع جس تو اثر و شہرت کو قبول فرماتی ہے وہ اور چیز ہے۔

(م) قمر ۱۹ نمبر ۳۲: مجرد حکایت محض نامسموع۔

(ش) ۳۲/۱۹: گواہوں کا مجرد بیان کہ فلاں شہر میں چاند ہوا، یا فلاں فلاں نے چاند دیکھا، یا فلاں روز سے روزہ رکھا۔ مجرد حکایت ہے جس پر اصلاً التفات نہیں، بلکہ یا تو اپنے معائنہ کی شہادت ہو، یا

⁶⁷ فتاویٰ خیر یہ کتاب الدعوی دار المعرفۃ بیروت ۵۱/۲

شہادت پر شہادت، یا شرعی شہرت۔ یہ مسئلہ بہت ضروری الحفظ ہے۔ یہ صرف عوام بلکہ آج کل کے بہت مدعیانِ علم، بلکہ بعض ذی علم بھی ناواقف پائے،

<p>اور اللہ ہی ہدایت عطا فرمانے والا ہے، اس جماعت نے چاند دیکھنے کی گواہی نہیں دی اور نہ ہی دُوسروں کی گواہی پر گواہی دی ہے انہوں نے صرف دُوسروں کی رُویت کی حکایت کی ہے لہذا ان کا قول قابل توجہ نہیں ہوگا، خزانہ۔ اور اس مسئلہ پر در، طحاوی، طم، ش، فتح القدر، ع، ب وغیرہ نے تصریح کی ہے۔ جیسا کہ ان میں سے بعض کو ہم نے ازکی الاھلال میں ذکر کر دیا ہے (ت)</p>	<p>والله الهادی هذه الجماعة لم يشهدوا لرؤية ولا على شهادة غيرهم وانما حكا بالرؤية غيرهم فلا يلتفت الى قولهم⁶⁸ خز، وقد نص على المسئلة في دط طم ش فت ع ب و غيرها كما ذكرنا بعض نصوصها في ازكي الاهلال۔</p>
---	---

(م) قمر ۲۰ نمبر ۳۳: یقیناً عربی کچھ بکار آمد نہیں، وصلى الله على خير خلقه سيدنا محمد وآله وصحبه اجمعين والحمد لله رب العالمين۔

(ش) ۳۳/۲۰: قول: یہ ایک نفیس مسئلہ ہے جس پر فقیر غفر اللہ تعالیٰ لہ نے تنبیہ کی، یقیناً دو طرح کا ہوتا ہے: ایک شرعی کہ طریقہ شرع سے حاصل ہو۔ دوسرا عربی کہ باوجود عدم طریقہ شرعی صرف اپنے مقبولات و مسلمات یا تجربات، مشہورات اور قرائن خارجیہ کے لحاظ سے اطمینان حاصل ہو جائے۔ ناواقف لوگ مدرک عربی و شرعی میں تفرقہ نہ جان کر اسے کافی دوانی و دلیل شرعی گمان کرتے ہیں حالانکہ یہ صریح خطا ہے، مثلاً جہاں شرع مطہر نے شہادت میں عدد شرط کیا دو مرد دیا ایک مرد دو عورتیں ہوں، وہاں ہمارے اعظم کسی معتمد اجل مستند نے جسے افضل اولیاء عالم جانیں، اور وہ واقع میں بھی غوث زمانہ ہی ہو۔ شہادت دی کہ میرے سامنے ایسا ہوا اور میں نے کچشم خود دیکھا، ہمیں جو اعتبار اس کے فرمانے پر آئے گا ہر گز دو چار دس بیس کی بات پر بھی اس سے زیادہ نہ ہوگا مگر شرع دوسرا گواہ اور مانگے گی، اور معاملہ زنا میں تین۔ تو اگر ایسے ہی تین گواہی دیں جب بھی نامسوم کہ قرآن کریم نے پائے بَعَثَ شُهَدَاءَ⁶⁹ فرمایا، اگرچہ اس میں شک نہیں کہ سامع مطلع کو ان کے ارشاد میں اصلاً محل شک نہ ہوگا۔ اسی طرح ہزاروں نظیریں اس مسئلہ کی ہوں گی اور

⁶⁸ رد المحتار کتاب الصوم مصطفیٰ البابی مصر ۱۰۲/۲، فتح القدر کتاب الصوم نوریہ رضویہ سحر ۲۴۳/۲

⁶⁹ القرآن ۲/۲۴

پھر قرآن بے چارے کس گنتی شمار میں ہیں۔ ذی علم کو بارہا واقع ہوتا ہے کہ بہت امور خارجہ کے لحاظ سے چاند ہونے میں اطمینان کامل رکھتا ہے، مگر جب تک ثبوت شرعی نہ ہو ہر گز حکم رویت نہیں کرتا۔ یوں ہی جب ثبوت میزان شرع پر ٹھیک اترے گا مجبوراً حکم رویت کرے گا، اگرچہ بنظر امور دیگر کسی طرح ہلال کا ہونا دل پر نہ جمے۔ ایسی ہی جگہ عالم و جاہل کا فرق کھلتا ہے، جب قرآن اس کے خلاف ظاہر ہوتے ہیں جہاں حکم عالم پر اعتراض کرنے لگتے ہیں، حالانکہ وہ جانتا ہے کہ جو میں نے کیا وہی رائے صائب تھی اور مجھ پر بہر حال مدرک شرعی کی پابندی واجب اس امر کی طرف اشارہ زیر یاد ہم بھی گزرا، اور ان یقینوں کی زیادہ توضیح رسالہ ازکی الاہلال میں مذکور ہوئی، وباللہ التوفیق و صلی اللہ تعالیٰ علی سیدنا محمد و آلہ و صحبہ اجمعین۔

فائدہ: صحیح حدیث میں ہے حضور اقدس صلی اللہ تعالیٰ علیہ وسلم فرماتے ہیں:

شهران لا ینقصان شہرا عید رمضان وذی الحجۃ 70- رواہ احمد والستۃ عن ابن ابی بکرۃ رضی اللہ تعالیٰ عنہ۔	عید کے دونوں مہینے ناقص نہیں ہوتے یعنی رمضان اور ذوالحجہ - (اسے امام احمد اور ائمہ ستہ نے حضرت ابن ابی بکرہ رضی اللہ تعالیٰ عنہ سے روایت کیا ہے۔ ت)
---	--

بعض علماء نے اس کے یہ معنی لیے ہیں کہ یہ دونوں مہینے ایک سال میں ۲۹ کے نہیں ہوتے۔ صحیح بخاری میں ہے:

قال محمد لا یجتمعان کلاهما ناقص ⁷¹ ۔	محمد بن سیرین کہتے یہ دو مہینے جمع نہیں ہوتے اس حال میں کہ دونوں ناقص (یعنی ۲۹ کے) ہوں۔ (ت)
---	---

امام سراف نے فرمایا: لا ینقصان جمعاً سنۃ واحداً⁷² (ایک سال میں عید کے دو ماہ جمع نہیں ہوتے کہ دونوں ہی ناقص ہوں۔ ت) امام احمد بن حنبل رحمہ اللہ تعالیٰ نے فرمایا:

ان نقص رمضان تم ذوالحجۃ وان نقص ذوالحجۃ تم رمضان ⁷³ ۔	رمضان ۲۹ کا ہوگا تو ذوالحجہ ۳۰ کا، اور ذوالحجہ ۲۹ کا ہوگا رمضان ۳۰ کا۔ (ت)
--	--

⁷⁰ مسند احمد بن حنبل مروی عن عبدالرحمن ابن ابی بکر رضی اللہ عنہ دار المعرفہ بیروت ۳۸/۵، صحیح البخاری کتاب الصوم قدیمی کتب خانہ کراچی ۲۵۶/۱

⁷¹ صحیح البخاری کتاب الصوم قدیمی کتب خانہ کراچی ۲۵۶/۱

⁷² فتح الباری شرح صحیح بخاری کتاب الصوم دار المعرفہ بیروت ۱۰۷/۳

⁷³ صحیح البخاری کتاب الصوم قدیمی کتب خانہ کراچی ۲۵۶/۱

ف: فتح الباری میں امام سراف کی بجائے امام ہزار سے یہ عبارت منقول ہے۔

اور اس معنی کی مؤید وہ حدیث ہے جو بطریق زید بن عقبہ حضرت سمرہ بن جندب رضی اللہ تعالیٰ عنہ سے مروی کہ شہر اعیان لایکونان ثمانیۃ و خمسين یوماً⁷⁴ عید کے دنوں میں ۵۸ دن کے نہیں ہوتے۔
 بایں ہمہ محققین کے نزدیک اس سے اکثری اغلبی حکم مراد ہے۔ نہ کہ دائمی ابدی۔ امام طحاوی رحمۃ اللہ تعالیٰ علیہ فرماتے ہیں: قد وجدناهما ینقصان فی اعوامهم⁷⁵ نے برسوں دیکھا کہ یہ دونوں مہینے سال میں ۲۹ کے ہوئے۔
 اقول: معزاد حدیث اول کے تو عمدہ معانی علماء نے بیان فرمائے، اور تحقیق روشن یہی ہے کہ اس کا ثواب نہیں گھٹتا اگرچہ گنتی میں پورے ہوں، اور حدیث دوم کی صحت معلوم نہیں، اگر صحیح ہو تو بعض رواۃ سے اپنی فہم کی بناء پر نقل بالمعنی محتمل، واللہ تعالیٰ اعلم،
 بالجملہ غرض یہ ہے کہ ایسے تجزیات کا دائمی ہونا ضرور نہیں، اور دائمی ہوں بھی تو احکام شرع کا ان پر مدار نہیں۔ واللہ تعالیٰ اعلم،
 واللہ الہادی و صلی اللہ تعالیٰ علی سید المرسلین محمد و آلہ و صحبہ اجمعین ط

⁷⁴ فتح الباری شرح صحیح البخاری کتاب الصوم دار المعرفۃ بیروت ۱۰۷/۴

⁷⁵ شرح معانی الآثار کتاب الصیام ایچ ایم سعید کمپنی کراچی ۳۸۱/۱